

## அத்தியாயம் 14

### தேவனுடைய இராஜ்யம்

இப்பாடத்தின் முக்கியத்துவம் - இராஜ்யத்தின் பண்புகள் - சுவிசேஷ யுகத்தின்போது இராஜ்யத்தின் நிலை - பவுலால் திருத்தப்பட்ட தவறான சிந்தனைகள் - இராஜ்யத்தைக் குறித்தத் தவறான கருத்துக்களின் விளைவுகள் - தேவராஜ்யத்தின் இரு பாகங்கள் - ஆவிக்குரிய பாகமும் அதன் செயல்பாடுகளும் - பூமிக்குரிய பாகமும் அதன் செயல்பாடுகளும் - இவைகளின் இணக்கமான செயல்பாடுகள் - பூமிக்குரிய பாகத்தின் மகிமை - பரலோகத்திற்குரிய பாகத்தின் மகிமை - இந்த கிளைகள் வரும் உடன்படிக்கையின் வேர் - பூமிக்குரிய இராஜ்யத்தின் பாகம் இஸ்ரேயலருடையது - இழந்த கோத்திரங்கள் - பரலோக எருசலேம் - நிழலான ஜனங்களாகிய இஸ்ரேயலர் - இஸ்ரேயலர் இழந்துபோனதும் திரும்பப் பெறுவதும் - தெரிந்தெடுக்கப்பட்ட வகுப்பார்கள் - இராஜ்யத்தின் சுதந்தரர்கள் - இருப்புக்கோல் ஆட்சி - ஆயிரவருட அராசட்சியின் நோக்கத்தின் உதாரண விளக்கம் - பிதாவுக்கு ஒப்புக்கொடுக்கப்பட்ட இராஜ்யம் - தேவனுடைய பூர்வீகத் திட்டம் முழுமையாக நிறைவேறித் தீருதல்.

வேதாகமத்தையும், ஒத்து வாக்கிய அகராதிகளையும் (Concordance) சேர்ந்துபடித்து, தேவ ராஜ்யத்தின் விஷயங்களை இதுவரை கவனமாக ஆராய்ந்துப் பார்க்காதவர்கள், அவ்வாறு ஆராயும்போது வேதாகமத்தில் தேவ இராஜ்யத்தின் முக்கியத்துவம் பற்றிக் கூறப்பட்டுள்ளதைக் கண்டு ஆச்சரியமடைவார்கள். பழைய ஏற்பாட்டில் தேவராஜ்யம் மற்றும் அதன் இராஜாவாகிய மேசியாவை மையமாகக்கொண்டு ஏராளமான தீர்க்கத்தரிசனங்களும், வாக்குத்தத்தங்களும் கூறப்பட்டுள்ளன. மேசியாவின் கீழ் தங்களது தேசத்தை தேவன் தம் ஜனங்களாக உயர்த்துவார் என்பதே ஒவ்வொரு இஸ்ரேயலரின் நம்பிக்கை. (லூக். 3:15) நீண்ட காலமாக வாக்குத்தத்தம் பண்ணப்பட்ட தேவ இராஜ்யத்தைப் பூமியில் ஸ்தாபிக்கவே, கர்த்தர் அவர்களது இராஜாவாக அவர்களிடத்தில் வந்தார்.

நமது கர்த்தராகிய இயேசு கிறிஸ்துவின் வருகையை முன்னறிவித்த

யோவான் ஸ்நானனும் “மனந்திரும்புங்கள், பரலோக இராஜ்யம் சமீபித்திருக்கிறது” என்ற அறிவிப்புடன் தன் ஊழியத்தைத் துவக்கினார். (மத். 3:2) நமது கர்த்தரும் யோவான் ஸ்நானனைப் போலவே, அதே அறிவிப்போடு தம் ஊழியத்தைத் துவக்கினார். (மத். 4:17) அதே செய்தியைப் பிரசங்கிக்கவே அப்போஸ்தலர்களும் அனுப்பப்பட்டனர். (மத். 10:7; லூக். 9:2) நமது கர்த்தர் ஊழியத்தைத் தொடங்கினபோது மட்டும் இராஜ்யத்தின் சுவிசேஷம் பிரதானமாக இராமல், அவரது எல்லாப் பிரசங்கத்திலும் இராஜ்யத்தைப் பற்றிய உபதேசங்களே முக்கியத்துவம் வாய்ந்ததாக இருந்தது. (லூக். 8:1; 4:43; 19:11) அவருடைய மற்றப் பாடங்கள் அனைத்தும் இது தொடர்பானதாகவோ அல்லது இதை விளக்குவதாகவோ அமைந்தது. அவர் பேசின உவமைகளில் பெரும்பாலானவை இராஜ்யத்தின் பல்வேறு நிலைப்பாடுகள் பற்றியும், அதன் பல்வேறு அம்சங்களை விளக்குகிறதுமாயிருக்கிறது. அதோடுகூட, தேவராஜ்யத்தில் பங்குபெறுவதற்கு அவரோடுகூட உடன்படிக்கைச் செய்து ஒப்புக்கொடுக்க வேண்டியதின் அவசியத்தையும் வலியுறுத்துகிறது. மேலும் யூதர்கள் மாம்சத்தின்படி ஆபிரகாமின் பிள்ளைகளாயிருக்கிறபடியினாலும், தங்களுக்கே தேவராஜ்யம் நிச்சயப்படுத்தப்பட்டுள்ளது என்றும், தாங்களே வாக்குத்தத்தத்தின் வாரிசுகள் என்றும் கொண்டிருந்த தப்பான எண்ணத்தைத் திருத்தவே இவ்வுவமைகள் கூறப்பட்டன.

நமது கர்த்தராகிய இயேசு தம் பின்னடியார்களிடத்தில் வரப்போகிற தேவராஜ்யத்தைக்குறித்த அவர்களது எதிர்பார்ப்புகளைப் பலப்படுத்தவும், உற்சாகப்படுத்தவும் அவர்களிடத்தில் கூறினதாவது: “ஆகையால், என் பிதா எனக்கு ஓர் இராஜ்யத்தை ஏற்படுத்தினதுபோல, நானும் உங்களுக்கு ஏற்படுத்துகிறேன். நீங்கள் என் இராஜ்யத்திலே என் பந்தியில் போஜனபானம்பண்ணி, இஸ்ரேயலின் பன்னிரண்டு கோத்திரங்களையும் நியாயந்தீர்க்கிறவர்களாய் சிங்காசனங்களின்மேல் உட்காருவீர்கள் என்றார்.” (லூக். 22:29, 30) மேலும், “பயப்படாதே சிறு மந்தையே, உங்களுக்கு இராஜ்யத்தை கொடுக்க உங்கள் பிதா பிரியமாயிருக்கிறார்.” (லூக். 12:32) ஆனால் அவர்களால் அங்கீகரிக்கப்பட்ட இராஜாவோ, சிங்காசனத்தில் வீற்றிருப்பதற்குப் பதிலாகச் சிலுவையில் அறையப்பட்டபொழுது, அவரது சீஷர்கள் மிகவும் ஏமாற்றமடைந்தார்கள். இதனை வெளிப்படுத்தும் விதமாக அவர் உயிர்த்தெழுந்து

வழிப்போக்கனாக சீஷர்களோடு சேர்ந்து எம்மாவருக்குச் செல்லும் வழியில் இரண்டு சீஷர்கள் கூறியதாவது: “அவரே இஸ்ரவேலை மீட்டு இரட்சிப்பார் என்று நாங்கள் நம்பியிருந்தோம்.” ரோமருடைய அடிமைத்தனத்திலிருந்து மீட்டு, இஸ்ரவேலை வல்லமையும், மகிமையுமுள்ள தேவ இராஜ்யமாக ஸ்தாபிப்பார் என்று எதிர்ப்பார்த்தனர். ஆனால் அதன் பின்பு சில நாட்களாய் நடந்த மாற்றங்களால், மிகவும் துயரப்பட்டு ஏமாற்றமடைந்தனர். இயேசுவோ தேவராஜ்யம் ஸ்தாபிக்கப்படுவதற்கு முன்பாக தாம் பலியாக வேண்டியதன் அவசியத்தை அநேக வேதவாக்கியங்களின் மூலம் எடுத்துக்காண்பித்து, அவர்களது மனக்கண்களைத் திறந்தார். (லூக். 24:21, 25-27)

தேவன் மனிதனுக்காக ஈடுபலிச் செலுத்தாமலேயே, இயேசுவுக்கு இராஜ்யத்தை ஆளும்படிச் செய்திருக்கலாம். “உன்னதமானவர் மனுஷருடைய இராஜ்யத்தில் ஆளுகை செய்து, தமக்குச் சித்தமாயிருக்கிறவனுக்கு அதைக் கொடுக்கிறார்.” (தானி. 4:32) ஆனால் இப்படிப்பட்ட திட்டத்தை நிறைவேற்றுவதைக் காட்டிலும், மகா மேன்மையான திட்டத்தைத் தேவன் நிர்ணயித்திருந்தார். ஒருவேளை ஈடுபலிச் செலுத்தாமல் இயேசுவுக்கு இராஜ்யத்தைக் கொடுத்திருப்பாரானால், நன்மையையும், ஆசீர்வாதத்தையும் கொண்டுவந்திருக்கும் என்றாலும், மனுக்குலம் முழுவதும் மரண சாபத்திலிருப்பதால் அது தற்காலிகமாகவே இருந்திருக்கும். இராஜ்யத்தின் ஆசீர்வாதங்கள் நித்தியத்துக்கும் நிலைத்திருக்கவும், முழுமையானதாகவும் இருக்க வேண்டுமானால், முதலாவதாக ஆதாமினால் மனுக்குலத்திற்கு வந்த மரண தண்டனையிலிருந்து சட்டப்பூர்வமாக மீட்கப்பட வேண்டும்.

இயேசு உயிர்த்தெழுந்து பரத்திற்கு ஏறுவதற்கு முன்பாக, “ஆண்டவரே இக்காலத்திலா இராஜ்யத்தை இஸ்ரவேலருக்குத் திரும்பக்கொடுப்பீர்?” என்று ஆண்டவருடைய சீஷர்கள் கேட்டதினால் இயேசு தீர்க்கதரிசனங்களை விவரிக்கும்போது, வரப்போகிற இராஜ்யத்தைப் பற்றிய நம்பிக்கையை புதுபித்தார் என்பது தெளிவாகிறது. அவர்களது கேள்விக்கு இயேசு அளித்த பதில், அவர்கள் கொண்டிருந்த நம்பிக்கைக்கு முரண்பாடாக இல்லாமலும், நேரடியாகப் பதில் சொல்லாததாகவும் அமைந்தது. அவர் கூறியதாவது: “பிதாவானவர்

தம்முடைய ஆதீனத்திலே வைத்திருக்கிற காலங்களையும் வேளைகளையும் அறிகிறது உங்களுக்கு அடுத்ததல்ல.” (அப். 1:6-7)

தற்காலத்தில் அநேகர் தேவராஜ்யம் பரலோகத்திற்கு மட்டுமே உரியது என்று தவறாக எண்ணுகிறதுபோல, முழு யூத தேசத்தாரோடு சேர்ந்து, சீஷர்களும் ஆரம்பத்தில் தேவராஜ்யம் பூமிக்கு மட்டுமே உரியது என்று தவறுதலாக எண்ணியிருந்தனர். இப்படிப்பட்ட தவறான எண்ணங்களை ஏற்றக்காலத்தில் சரிப்படுத்துகிறதற்காகவே நமது கர்த்தராகிய இயேசுவால் அநேக உவமைகளும் மறைபொருள்களும் உரைக்கப்பட்டன. ஆனால் இப்பூமியில் ஸ்தாபிக்கப்படும் இராஜ்யத்தில், மனிதரால் ஆளப்படும் அரசாங்கமே இருக்கும் என்பதை எப்பொழுதும் வலியுறுத்திப் பேசினார். தேவராஜ்யத்தில் பங்குபெற வேண்டுமென்ற நம்பிக்கையை மட்டும் அவர்களிடத்தில் எழுப்பினதோடு, அது ஸ்தாபிக்கப்பட ஜெபிக்கவும் வேண்டுமென்று கற்பித்தார். “உம்முடைய இராஜ்யம் வருவதாக; உம்முடைய சித்தம் பரலோகத்திலே செய்யப்படுகிறதுபோல பூலோகத்திலும் செய்யப்படுவதாக.” (மத். 6:10)

யூதர்களிடையே இருந்த உலக ஞானிகளுக்கு, நமது கர்த்தர் மதவெறியராகவும், ஏமாற்றுக்காரராகவும் காணப்பட்டார். அவரது சீஷர்களையும் ஏமாற்றுக்காரர்களாகவே அவர்கள் எண்ணினர். அவருடைய ஞானம் மற்றும் புத்திக்கூர்மை, அவர் செய்த அற்புதங்கள் ஆகியவைகளை நியாயமானதாக நிதானிக்கவும், அதற்கு மறுப்புக் கூறவும் முடியாமற்போயிற்று. மேலும் அவர்தாமே இவ்வுலகிற்குச் சுதந்தரவாளி என்றும், அவரே வாக்குத்தத்தம் பண்ணப்பட்ட இராஜ்யத்தை ஸ்தாபித்து ஆளுகை செய்பவர் என்றும், ஏழ்மையான நிலைமையிலிருந்து வந்த அவருடைய சீஷர்கள் அந்த இராஜ்யத்தில் அவரோடு சேர்ந்து ஆளுகை செய்வார்கள் என்றும் இயேசு கூறியது, அவிசுவாச நிலைப்பாட்டிலிருந்த அவர்களுக்கு அபத்தமாகக் காணப்பட்டது. ரோமப் பேரரசானது போர் பயிற்சியில் தேறின போர் வீரர்களும், திறமையான தளபதிகளும் எண்ணிலடங்கா சொத்துக்கள் உள்ளதும், உலக அதிபதியுமாக இருந்து அனுதினமும் தன் வல்லமையை அதிகரித்துக்கொண்டே வந்தது. இப்படிப்பட்ட நிலையில் யார் அந்த நசரேயன்? யார் இந்த மீன் பிடிப்பவர்கள்? பணமும் செல்வாக்கும் இல்லாதவர்களும் சாதாரண

மனிதர்களிலிருந்து வெகு சிலராக உள்ள இவர்களால் இப்பூமி முன்ஒருபோதும் அறிந்திராத மகா உன்னதமானதும், வல்லமை மிகுந்ததும், நீண்டக்காலமாக வாக்குத்தத்தம் பண்ணப்பட்டிருந்ததுமான இராஜ்யத்தை ஸ்தாபிப்பதாகப் பேசுகின்ற இவர்கள் யார் ?

பரிசேயர் இயேசு போதித்த இராஜ்யத்தைப் பற்றிய உபதேசங்களில் அவர்களுக்குப் பலவீனமாகத் தெரிந்தவைகளை வெளியரங்கமாக்கி பெரிசுபடுத்துவதில் நம்பிக்கையாயிருந்து, அவரது சீஷர்கள் இயேசுவின் வார்த்தையில் வஞ்சிக்கப்பட்டவெடிக்கூடாது என்ற எண்ணத்தோடு, பின்வரும் கேள்விகளைக் கேட்டார்கள்; நீங்கள் பிரசங்கிக்கிற தேவராஜ்யம் எப்பொழுது தோன்ற ஆரம்பிக்கும்? உங்களது படைவீரர்கள் எப்பொழுது வந்து சேருவார்கள்? இந்த தேவனுடைய இராஜ்யம் எப்பொழுது காணப்படும்? (லூக். 17:20-30) அவர்கள் இயேசுவுக்கு விரோதமாக தப்பெண்ணம் கொண்டிருந்தாலும், தங்கள் போலி ஞானத்தால் குருடாக்கப்பட்டிருந்தாலும்கூட அவர் கூறிய பதில் ஒரு புதிய கருத்தாக அவர்களுக்கு இருந்திருக்க வேண்டும். அவர்கள் எதிர்பார்த்த விதமாக தேவராஜ்யம் ஒருபோதும் தோன்றாது என்பதே, இயேசுவின் பதிலாய் அமைந்திருந்தது. அவருடைய சீஷர்கள் உடன்குதந்தரர்களாகும்படி அழைக்கப்பட்டதும், அவரால் பிரசங்கிக்கப்பட்டதுமான தேவராஜ்யம் கண்ணால் காணப்படாத இராஜ்யமாக இருக்கிறபடியால், அவர்கள் அதைக்காண எதிர்பாரக்கக்கூடாது. “தேவனுடைய இராஜ்யம் பிரத்தியட்சமாய் (வெளியரங்கமாகக் காணும்படி) வராது. இதோ, இங்கே என்றும், அதோ, அங்கே என்றும் சொல்லப்படுகிறதற்கும் ஏதுவிராது; தேவனுடைய இராஜ்யம் உங்களுக்குள்\* (உங்கள் நடுவில்) இருக்கிறதே

\*ரோதர்ஹாம் மற்றும் டயக்லாட் மொழிபெயர்ப்புகளில், “உங்கள் மத்தியில் இருக்கிறது” (among you) என்று மொழிபெயர்க்கப்பட்டுள்ளது. இந்த விளக்கமும், “உங்களுக்குள் இருக்கிறது” என்ற வார்த்தையும் ஒரே பொருளையே தருகின்றன. இயேசு போதித்த இராஜ்யம் பரிசேயரின் இருதயங்களில் ஸ்தாபிக்கப்படும் என்ற கூற்று ஏற்றுக்கொள்ள முடியாதது. ஏனெனில் அவர் அவர்களை, மாயக்காரரே என்றும் வெள்ளையடிக்கப்பட்ட கல்லறைகள் என்றும் வருணித்திருக்கிறார். ஆனால் இந்த இராஜ்யம் ஸ்தாபிக்கப்படும்பொழுது, அவர்களுக்குள்ளும் அனைத்துத் தரப்பு மக்கள் மத்தியிலும் இருந்து அனைவரையும் ஆளுகை செய்து நியாயந்தீர்க்கும்.

(இருக்கும்) என்றார்.” தாம் பிரசங்கித்த தேவராஜ்யம் வரும்போது எல்லா இடங்களிலும் இருக்கும் மற்றும் எல்லா இடங்களிலும் வல்லமையுள்ளதாயிருக்கும் என்றாலும், எந்தவொரு இடத்திலும் கண்களால் காணமுடியாத வகையில் இருக்கும். இவ்வாறாக ஆவிக்குரிய இராஜ்யத்தைப் பற்றிய உட்கருத்தை அவர் பிரசங்கித்தப்போதிலும், அவர்களால் ஏற்றுக்கொள்ளவோ அதற்கு தங்களைத் தயார்ப்படுத்திக்கொள்ளவோ கூடாமற் போயிற்று. வாக்குத்தத்தம் பண்ணப்பட்ட தேவராஜ்யத்தைக்குறித்த யூதரது எதிர்பார்ப்பிலும் ஓரளவு உண்மை இருந்தது. அது ஏற்றக்காலத்தில் அனைவராலும் உணரப்பட்டு, கண்களுக்குத் தெரியும்படி காண்பிக்கப்படும். ஆனால் கண்களால் காணக்கூடாத ஆவிக்குரிய இராஜ்யத்தின் பாகம் நம் கர்த்தரால் இங்கு விளக்கப்பட்டுள்ளது. மேலும் இராஜ்யத்தின் ஆவிக்குரிய பாகம் முதலாவதாக ஸ்தாபிக்கப்பட்டாலும், அதன் பிரசன்னம் காணக்கூடாததாய் இருக்கும். ஒரு குறிப்பிட்ட காலத்திற்கு அது புரிந்துகொள்ள முடியாததுமாயும் இருக்கும். தேவராஜ்யத்தின் இந்த ஆவிக்குரிய பாகத்தின் சுதந்தரவாளிகளாகும் இந்த விசேஷமான வாய்ப்பு அப்போது முன்வைக்கப்பட்டது. அப்பொழுது துவங்கின சவிசேஷ யுகம் முழுவதும் இந்த அழைப்பே நம்முடைய ஒரே நம்பிக்கையாய் இருந்து வருகிறது. ஆகையினால்தான் இயேசு அதை மட்டுமே குறிப்பாகச் சுட்டிக் காண்பித்தார். (லூக். 16:16) நாம் தொடர்ந்து செல்லச் செல்ல, இது மிகத் தெளிவாகக் காணப்படும்.

இவ்விஷயத்தில் பொதுவாக ஜனங்களிடையே விசேஷமாக பரிசேயரிடையேயும் நேரெதிரான எண்ணங்கள் இருந்துவந்ததால், இப்படிப்பட்ட பரிசேயருடைய எண்ணங்கள் நிக்கொதேமுவின மனதைப் பாரமாக்கியிருந்தாலும், அதை வெளிப்படையாகக் காண்பிப்பதில் வெட்கப்பட்டதினால், இயேசுவை சந்திக்க இரவு நேரத்தில் வந்து, இந்த இராஜ்யத்தைக் குறித்த இரகசியங்களை அறிந்து தீர்வுக்காண பேராவல் கொண்டார். கர்த்தருக்கும் நிக்கொதேமுக்கும் இடையே நடைபெற்ற உரையாடல்கள் முழுமையாக இடம்பெறாமல், சிறிதளவே இடம்பெற்றபோதிலும் (யோவான் 3), தேவராஜ்யத்தின் தன்மையும் அதன் குணாதிசயங்களைப் பற்றிய ஆழமான காரியங்களும் நமக்கு ஓரளவு விளங்கியிருக்கிறது. அவர்களிடையே நடைபெற்ற உரையாடல்களிலிருந்து

கூறப்பட்டிருக்கிற சில முக்கியமான கருத்துக்களைக்கொண்டு முழு உரையாலும் எவ்வாறு நடந்திருக்கும் என்று நியாயமான முறையில் யூகித்து, அதைப் பின்வருமாறு விளக்குகிறோம்:

நிக்கொதேமு: “ரபீ, நீர் தேவனிடத்திலிருந்து வந்த போதகர் என்று நாங்கள் அறிந்திருக்கிறோம்; ஏனெனில், ஒருவனும் தன்னுடனே தேவன் இராவிட்டால் நீர் செய்கிற இப்படிப்பட்ட அற்புதங்களைச் செய்யமாட்டான்.” ஆனாலும் நீர் கூறுகிற காரியங்களில் சிலவற்றை என்னால் புரிந்துகொள்ள மிகவும் கடினமாய் இருக்கிறது. ஆகவேதான் இதன் விளக்கங்களைக் கேட்க உங்களிடத்தில் நான் வந்திருக்கிறேன். உதாரணமாக நீரும் உம்முடைய சீஷரும், “பரலோக இராஜ்யம் சமீபித்திருக்கின்றது” என்று பிரசங்கிக்கிறீர்கள். ஆனால் உங்களிடத்தில் படைப்பலமோ, பண்பலமோ, அதிகாரங்களோ எதுவும் இல்லாதபடியால் நீர் கூறிவருகிற விஷயங்கள் பார்வைக்குப் பொய்யாய்த் தோன்றுகிறது. இவ்விஷயத்தில் நீர் ஜனங்களை ஏமாற்றுவதுபோல் தோன்றுகிறது. பொதுவாக பரிசேயர் உம்மை ஒரு மோசம் போக்குகிறவராக எண்ணுகிறார்கள். ஆனால் நீர் போதித்துவருகிற போதனைகளில், சத்தியம் ஓரளவாவது கண்டிப்பாக இருக்க வேண்டும் என்று நான் நிச்சயிக்கிறேன். “ஏனெனில் ஒருவனும் தன்னுடனே தேவன் இராவிட்டால் நீர் செய்கிற இப்படிப்பட்ட அற்புதங்களைச் செய்யமாட்டான்.” நீர் பிரசங்கிக்கிற இந்த இராஜ்யம் எத்தன்மை வாய்ந்தது? எப்பொழுது எப்படி ஸ்தாபிக்கப்படும்? எங்கிருந்து இந்த இராஜ்யம் வரும் என்பதை கேட்டு அறிந்துகொள்வதே நான் இங்கு வந்து உங்களைச் சந்தித்ததின் நோக்கமாகும்.

இயேசு: பரலோக இராஜ்யம்பற்றி முழுமையாகப் நீ புரிந்துகொள்ளும் வகையிலும், உன்னை திருப்தியளிக்கும் வகையிலும் பதிலுரைக்க இப்பொழுது முடியாது. அதுபற்றி எனக்கு முழுவதும் தெரியாததினால் அல்ல. நான் இப்பொழுது முழுமையாக விவரித்து கூறினேனாகில், தற்போதைய நிலைமையில் உன்னால் புரிந்துகொள்ளவோ அதை மதிக்கவோ கூடாது. “உன்னதத்திலிருந்து ஒருவன் \*ஜெனிப்பிக்கப்பட்டாலொழிய அவன் தேவனுடைய இராஜ்யத்தைக்

\*கிரேக்கச் சொல்லான ஜெனோ (Genna) சில இடங்களில் ஜெனிப்பித்தல் (Begotten) என்றும், சில இடங்களில் பிறத்தல் (Born) என்றும் மொழிபெயர்க்கப்பட்டுள்ளது.

காணமாட்டான்.” (கிரேக்கச் சொல், ஈதோன், † அறிதல், அல்லது தெரிந்திருத்தல்)

என் சீஷருங்கூட தாங்கள் பிரசங்கிக்கிற தேவ இராஜ்யத்தைக்குறித்து தெளிவற்றப் பார்வையைக் கொண்டிருக்கிறார்கள். அவர்களுக்கு எவ்வாறு அதன் காரண காரியத்தை விளக்கினாலும் விளங்கிக்கொள்ள முடியாதோ, அவ்வாறே உனக்கும் கூற முடியாது. அதே காரணத்தினாலே அவர்களும் புரிந்துகொள்ளமுடியாது. ஆனால்

இந்த மூலச்சொல்லுக்கு இந்த இரண்டு அர்த்தங்களுமே பொருந்தும் என்றாலும், மொழிபெயர்க்கும்போது இந்த இரண்டில் ஏதாவது ஒன்றை மட்டுமே அந்தப் பகுதி இடம்பெறும் சூழ்நிலைக்கேற்ப அமைக்க வேண்டும். இந்த இரண்டு கருத்துக்களாகிய, ஜெனிப்பித்தல் மற்றும் பிறத்தல் ஆகியவை எப்பொழுதும் அந்த மூலச்சொல்லோடுகூட இருக்கிறபடியால், ஒருபொருளை எடுத்துரைக்கும்போதே மற்றொரு பொருளும் அதனுள் மறைந்துள்ளது. ஏனெனில் பிறத்தலுக்கு முன்பாக ஜெனிப்பித்தல் நடைபெறுவதும், அவ்வாறே ஜெனிப்பித்த பிறகே பிறத்தல் நடைபெறுவதும் இயல்பானது. ஜெனோ என்ற சொல் ஓர் ஆண்பாலுக்கு வரும்போது ஜெனிப்பித்தல் என்றும், பெண்பாலுக்கு வரும்போது பிறத்தல் என்றும் மொழிபெயர்க்கப்பட வேண்டும். இவ்வாறாக 1 யோவான் 2:29; 3:9; 4:7; 5:1, 18 ஆகிய வசனங்களில் (ஜெனோ) ஜெனிப்பித்தல் என்றே இடம்பெற வேண்டும். ஏனெனில் தேவன் ஆண்பாலாக எண்ணப்படுகிறார்.

ஆண்பாலாயிருந்தாலும், பெண்பாலாயிருந்தாலும் சில சமயங்களில் செயலின் தன்மையைச் சார்ந்தே மொழிபெயர்ப்பு செய்யப்பட வேண்டும். இவ்வாறாக ஒரு வார்த்தையையும் மற்றொரு வார்த்தையையும் இணைக்கும் இணைச்சொல்லான கிரேக்கச்சொல் - *ek* - இதன் பொருள் - இதன் மூலம்,” “இதிலிருந்து” என்று இணைக்கப்பட்டு, பிறத்தல் என்று மொழிபெயர்க்கப்பட வேண்டும். ஆகவே யோவான் 3:5, 6 வசனங்களில் இடம்பெற்றுள்ள ஜெனோ என்ற சொல், ‘*ek*’ என்ற இணைச்சொல்லுடன் சேர்த்து, “ஜலத்திலிருந்தும்,” “மாம்சத்திலிருந்தும்,” “ஆவியிலிருந்தும் பிறத்தல்” என்றே மொழிபெயர்க்கப்பட வேண்டும்.

†இந்தக் கிரேக்கச்சொல், ஈதோன் (eidon) அப். 15:6இல் ஆலோசனைப்பண்ணும்படி (Consider) என்று மொழிபெயர்க்கப்பட்டுள்ளது. “அப்போஸ்தலரும், மூப்பரும் இந்தக் காரியத்தைக் குறித்து ஆலோசனைப்பண்ணும்படிக் கூடனார்கள்.” இதே கிரேக்கச் சொல், ரோமர் 11:22-இல், ஆகையால் (Behold) என்று மொழிபெயர்க்கப்பட்டுள்ளது.” “ஆகையால் (Behold) தேவனுடைய தயவையும், கண்டிப்பையும் பார்” மேலும், 1 யோவான் 3:1-இல், “பிதாவானவர் நமக்குப் பாராட்டின அன்பு எவ்வளவு பெரிதென்றுப் பாருங்கள்” (Behold அறியுங்கள், ஆராய்ந்துப் பாருங்கள், புரிந்துகொள்ளுங்கள்).

நிக்கொதேமுவே, அதிக வெளிச்சத்தைப் பெறுவதற்குமுன் ஏற்கெனவே பெற்றிருந்த வெளிச்சத்திற்கு கீழ்ப்படிவதே தேவனது அணுகுமுறையாயிருக்கிறது. தேவராஜ்யத்தில் பங்குபெறும் தகுதியை அடைவதற்கு விசுவாசத்தை வெளியரங்கமாக்குவதே தேவையாய் இருக்கிறது. தேவனுடைய வழிநடத்துதலை மனப்பூர்வமாய் பின்தொடர்கிறவர்களாக அவர்கள் இருந்து படிப்படியாக வழிநடத்தப்பட்டு, அடுத்தபடியைத் தேட ஆவலாய் எதிர்ப்பார்த்துக் காத்திருக்கிறவர்களாக இருக்க வேண்டும். இவர்கள் தரிசித்து நடவாமல் விசுவாசத்தின்படி நடப்பார்கள்.

நிக்கொதேமு: நீர் சொல்வதன் பொருளை என்னால் விளங்கிக்கொள்ள முடிவில்லை. “ஒரு மனுஷன் முதிர்வதாய் இருக்கையில் எப்படி பிறப்பான்? அவன் தன் தாயின் கர்ப்பத்தில் இரண்டாம் தரம் பிரவேசித்துப் பிறக்கக்கூடுமோ?” அல்லது “யோவான் ஸ்நானன்” மனந்திரும்புதலைக் குறித்துப் பிரசங்கித்த தண்ணீர் ஞானஸ்நானத்தை அடையாளமான பிறப்பு என்று கூறுகிறீரோ? உங்களது சீஷர்களும் இதுபோன்றே பிரசங்கித்து, ஞானஸ்நானம் கொடுப்பதை நான் கவனித்திருக்கிறேன். உங்களது இராஜ்யத்தில் பிரவேசிக்கவும், அதைக் காணவும் விரும்புகிறவர்களுக்கு இப்படிப்பட்ட புதிய பிறப்பு அவசியமா?

இயேசு: நமது தேசம் தேவனுக்கென்று ஒப்புக்கொடுக்கப்பட்ட தேசம், உடன்படிக்கையின் மக்கள். அவர்கள் அனைவரும் எகிப்தைவிட்டுப் புறப்பட்டபொழுது, சமுத்திரத்தினாலும், மேகத்தாலும் மோசேக்குள்ளாக ஞானஸ்நானம் பண்ணப்பட்டார்கள். சீனாய் மலையில் உடன்படிக்கையின் மத்தியஸ்தராகிய மோசேக்குள்ளாக தேவன் அவர்களை ஏற்றுக்கொண்டார், ஆனால் அவர்களோ தங்களது உடன்படிக்கையை மறந்துபோயினர். சிலரோ ஆயக்காரரும், பாவிசாரும் போல வெளியரங்கமாக ஜீவிக்கிறார்கள். மேலும் அநேகரோ சுய நீதியின்படி மாயக்காரராய் ஜீவிக்கிறார்கள். ஆதலால் “மனந்திரும்புதலைக்” குறித்து என் சீஷர்களுடைய மற்றும் யோவான் ஸ்நானனின் பிரசங்கங்களும், தேவனிடத்திற்கும் தாங்கள் செய்துகொண்ட உடன்படிக்கையை அங்கீகரித்தலுக்கும் திரும்புதலுக்காகவே ஆகும். யோவான் ஸ்நானனின்

ஞானஸ்நானமோ தங்கள் இருதயத்திலும் தங்கள் ஜீவியத்திலும் சீர்த்திருந்தப்பெற்று மனம் மாறவே கொடுக்கப்பட்டது. மாறாக, அது புதிய பிறப்பைக் காண்பிப்பதில்லை. இதைக் காட்டிலும் அதிகமாய் நீ செய்யாவிடில் தேவனுடைய இராஜ்யத்தைக் காணமாட்டாய். யோவான் ஸ்நானனால் கொடுக்கப்பட்ட ஞானஸ்நானத்தினால் அடையாளப்படுத்தப்பட்ட மனந்திரும்புதலோடு கூட ஆவியில் ஜெனிப்பிக்கப்பட்டு, பிறவாவிடில் தேவனுடைய இராஜ்யத்தைக் காணமாட்டாய். மனந்திரும்புதல் நம்மை நீதிமான் நிலைமைக்குத் திரும்பச் செய்யும். அந்த நிலைமைக்கு நீ வரும்போது நானே மேசியா என்றும், நிஜமான மோசே நானே என்றும் அறிந்துகொள்ள முடியும். இவ்வாறாக, எனக்காக உன்னை ஒப்புக்கொடுக்கும்போது, புதிதான ஜீவனுக்கும், தெய்வீகச் சபாவத்திற்கும் பிதாவாகிய தேவனால் ஜெனிப்பிக்கப்படுவாய். இதில் வளர்ச்சியடைந்து நிலை நிற்பாயானால் புதிய சிருஷ்டியாகவும், ஓர் ஆவிக்குரிய ஜீவியாகவும் முதலாம் உயிர்த்தெழுதலில் பிறக்கும் நிச்சயத்தை அடைவாய். இப்படியாக இராஜ்யத்தைப் பார்ப்பதோடு கூட அதில் பங்கு பெறுவாய்.

நிக்கொதேமுவே, ஆவியினால் புதிதாகப் பிறத்தலின் மாற்றம் என்பது மெய்யாகவே மகா உன்னதமானது. ஏனெனில் மாம்சத்தினால் பிறப்பது மாம்சமாயிருக்கும். ஆவியினால் பிறப்பது ஆவியாயிருக்கும். அதாவது நீ உன்னதத்திலிருந்து மறுபடியும் ஜெனிப்பிக்கப்பட வேண்டும் என்று முன்பு புரிந்து கொண்ட என் வார்த்தைகளைக் குறித்து ஆச்சரியப்படாதே. “நீ மறுபடியும் பிறக்க வேண்டும் என்று நான் உனக்குச் சொன்னதைக்குறித்து ஆச்சரியப்பட வேண்டாம்.” உன் தற்போதைய நிலைமையாகிய மாம்சத்தால் பிறப்பதற்கும், நான் பிரசங்கித்த தேவராஜ்யத்தில் நுழையும் தகுதியை அடைய ஆவியினால் பிறக்கும் நிலைமைக்கும் இடையேயுள்ள வித்தியாசம் மிகப்பெரியது. இதற்கு உதாரணமாக ஒரு விளக்கத்தை உனக்குக் கூற விரும்புகிறேன். இதிலிருந்து ஆவியின் சரீரத்தில் இருக்கும் ஜீவிகளைப் பற்றிய சில கருத்துக்களை உன்னால் கிரகிக்க முடியும். “காற்றானது தனக்கு இஷ்டமான இடத்திலே வீசுகிறது, அதின் சத்தத்தைக் கேட்கிறாய், ஆகிலும் அது இன்ன இடத்திலிருந்து வருகிறதென்றும், இன்ன இடத்திற்குப் போகிறதென்றும் உனக்குத் தெரியாது; ஆவியினால் பிறந்தவனெவனோ

அவனும் அப்படியே இருக்கிறான்.” காற்று இங்கும் அங்கும் வீசுவதை உன்னால் காணமுடிகிறது. ஆனாலும் உன்னைச் சுற்றிலும் அது இருக்கிறது. அது எங்கிருந்து வந்தது, எங்கே போகிறதென்றும் நீ அறியாய். உயிர்த்தெழுதலின்போதும், ஆவியினால் பிறந்து நான் தற்போது பிரசங்கித்துவருகிற தேவராஜ்யத்தில் பிரவேசிக்கப் போகிறவர்களைக் குறித்து நான் கூறகிற நல்ல உதாரணம் இது. அவர்கள் அனைவரும் காற்றைப்போல கண்ணால் காணக்கூடாதவர்களாய் இருப்பார்கள். அவர்கள் எங்கிருந்து வருகிறார்கள் என்றும், எங்கே போகிறார்கள் என்றும், ஆவியில் பிறவாத மனிதர்கள் அறியமாட்டார்கள்.

நிக்கொதேமு: காணப்படாத ஜீவிகளா! இது எப்படிச் சாத்தியம்?

இயேசு: “நீ இஸ்ரவேலில் போதகனாயிருந்தும் இவைகளை அறியாமலிருக்கிறாயா?” ஆவியின் ஜீவிகள் பிரசன்னமாயிருந்தாலும் அவர்களைக் காணமுடியாது என்று அறியாயா? எலிசாவும் அவனது ஊழியக்காரர்களும் மற்றும் பிலேயாமின் கழுதை மற்றும் வேதம் கூறும் அநேக சம்பவங்களிலும் ஆவிக்குரிய ஜீவிகள் மனிதர்களிடையே காணக்கூடாத நிலையில் பிரசன்னமாக முடியும் என்றும் நீ படித்ததில்லையா? மற்றவர்களுக்குப் போதிக்கவில்லையா? அதோடுகூட தேவதூதர்கள் ஆவிக்குரிய ஜீவிகளாய் இருக்கிறார்கள் என்று விசுவாசிக்கிற பரிசேயரில் நீயும் ஒருவனல்லவா? ஆனால் இது நான் உனக்கு முதலில் சொன்னதை விளக்குகிறது: ஒருவன் பரலோகத்திலிருந்து பிறவாவிடில் தேவனுடைய இராஜ்யத்தையோ அதைச் சார்ந்த பல்வேறு காரியங்களையோ காண (அறியவோ, தெரிந்துகொள்ளவோ, பகுத்துணரவோ) முடியாது.

நான் பிரசங்கித்து வருகிற அந்த இராஜ்யத்தில் என்னோடேகூட உடன்குதந்தரராக ஆவதற்குப் படிப்படியாக ஒளியைப் பின்பற்ற வேண்டும். அவ்வாறு நீ செய்யும்போது அதிக வெளிச்சத்தைப் பெறுவாய். நீ எவ்வளவு சீக்கிரம் ஏற்றுக்கொள்ள ஆயத்தப்படுகிறாயோ, அவ்வளவு சீக்கிரம் அதிக வெளிச்சம் உனக்குக் கொடுக்கப்படும். நீ அறியும் வண்ணமாக நான் தற்போது பிரசங்கித்து வருகிற இக்காரியங்களையும், செய்துவருகிற அற்புதங்களையும் நான் தேவனிடத்திலிருந்து வந்த போதகரென்றும், நீ

அறிந்து ஏற்றுக்கொள்கிறாய். ஆனாலும் உன் விசுவாசத்தை வெளிப்படையாகக் காண்பிக்கவும், என் சீஷனாகி என்னைப் பின்பற்றாதிருக்கிறாய். நீ அறிந்து கொண்டவைகளுக்கு உண்மையாயிருந்து அதற்கேற்றப்படி நடவாதிருந்தால், இதைக்காட்டிலும் கூடுதலான வெளிச்சத்தைக் காணமாட்டாய். மாறாக அவ்வாறு செய்வாயானால் தேவன் அதிக வெளிச்சத்தையும் அடுத்தப்படியை அடைவதற்கான அத்தாட்சியையும் தருவார். “மெய்யாகவே மெய்யாகவே நான் உனக்குச் சொல்லுகிறேன், நாங்கள் அறிந்திருக்கிறதைச் சொல்லி, நாங்கள் கண்டதைக் குறித்துச் சாட்சிக் கொடுக்கிறோம். நீங்களோ (பரிசேயர்) எங்கள் சாட்சியை ஏற்றுக்கொள்ளுகிறதில்லை. பூமிக்கடுத்தக் காரியங்களை நான் உங்களுக்குச் சொல்லியும் நீங்கள் விசுவாசிக்கவில்லையே, பரம காரியங்களை நான் உங்களுக்குச் சொல்வேனானால் எப்படி விசுவாசிப்பீர்கள்?” பரலோகக் காரியங்களைக்குறித்து நான் உங்களுக்குப் போதித்தவைகளைக் நீங்கள் ஏற்றுக்கொள்ளாமலும், என் பிரசங்கம் உங்களுக்கு அதிகப் பைத்தியமாயும் காணப்படுகிறபடியால், நான் உங்களுக்குச் சொல்வது பயனற்றதாயிருக்கும். பூமிக்குரிய காரியங்களை நீ அறிந்திருக்கிற பூமிக்குரிய சம்பவங்களோடு தொடர்புபடுத்திப் போதிக்கும்போது, உன்னால் அறிந்து உணரமுடியும் என்ற போதிலும், என் சீஷனாக என்னைப் பின்பற்றும்படி உனக்குப் போதுமான நம்பிக்கையும், திடனையும் அவைகள் கொடுக்காதக் காரணத்தினால், நீ அறியாத பரலோகத்தின் காரியங்களைப்பற்றி உனக்குக் கூறினால் உன்னால் ஏற்றுக்கொள்ள முடியாது. ஏனெனில் பரலோகத்திற்கு ஏறினவன் ஒருவனும் இல்லாதபடியினால், என்னைக்குறித்து சாட்சிக்கொடுக்க ஒருவனும் இல்லை. பரலோகத்திலிருந்து இறங்கின நான் மட்டுமே பரலோகக் காரியங்களை அறிந்திருக்கிறேன். “பரலோகத்திலிருந்து இறங்கின \*மனுஷகுமாரனேயல்லாமல் பரலோகத்திற்கு ஏறினவன் ஒருவனுமில்லை.” ஆவியில் ஜெநிப்பிக்கப்பட்ட பின்பே பரலோகக் காரியங்களைப்பற்றி

\*“பரலோகத்திலிருக்கிறவருமான” என்ற வார்த்தை (வசனம் 13) பழைய மூல பிரதிகளில் காணப்படவில்லை.

அறியும் அறிவு ஒருவனுக்கு உண்டாகும். அதன்பின்பு, ஆவியின் ஜீவியாக ஆவியில் பிறக்கும்பொழுது அவர்களே பரலோகக் காரியங்களுக்குரியவர்களாவார்கள்.

தேவராஜ்யத்தின் பூமிக்குரிய பாகத்தைக்குறித்துத் தவறுதலாகக் கற்று, புரிந்துகொண்டிருந்ததால் அவர்களது பார்வை தெளிவற்றிருந்தது. ஆகையினால் கர்த்தர் ராஜ்யத்தின் சபாவத்தை அறிவிப்பதில் மிகுந்த பொறுமையைக் காண்பிக்க வேண்டியிருந்தது. இவ்வாறு இருந்தபோதிலும், மேசியாவின் இராஜ்யத்தில் பங்கு பெறுவதற்காக தகுந்த ஒரு வகுப்பாரை தெரிவு செய்தல் தொடர்ந்தது. இஸ்ரவேலிலிருந்து, அவர்களுக்காக மட்டுமே கொடுக்கப்பட்ட காலமாகிய ஏழு வருடங்களில், வெகு சிலரே இவ்வகுப்புக்கு தெரிவு செய்யப்பட்டனர். இஸ்ரவேலில் பெரும்பாலானோர் அவ்வகுப்பில் சேருவதற்குத் தாயராக இல்லாததை தேவன் முன்னறிந்திருந்தார். அவர்கள் மேசியாவின் இராஜ்யத்தில் பங்குபெறும் சிறப்புத் தன்மையைக் குறித்த அழைப்பைப் புரிந்துகொள்ளமுடியாமலும் அதன் நிபந்தனைகளுக்கு இணக்கமாக இல்லாமலும் இருந்ததால், தேவனுடையவர்களுக்குரிய அந்த வாய்ப்பு, ஏற்றுக்கொண்ட வெகுசிலரைத் தவிர, புறஜாதியாருக்கு “தமது நாமத்திற்கென்று ஒரு ஜனத்தை தெரிந்துகொள்ளும்படியாக” வந்தது. யூதரிலும், புறஜாதியாரிலும் இருந்து தெரிந்துகொள்ளப்பட்ட ஒரு “சிறுமந்தையே” இந்த அழைப்பை மதித்து நடந்து, அவரது மகிமையிலும் இராஜ்யத்திலும் உடன் சுதந்தரராகும் தகுதியடைகிறார்கள்.

பெயர் கிறிஸ்தவ சபையில் அறிமுகப்படுத்தப்பட்ட ஒரு தவறு என்னவெனில், வாக்குத்தத்தம்பண்ணப்பட்ட இராஜ்யம் தற்போதைய பெயர் கிறிஸ்த சபையே என்றும், இதன் பணிகள் விகாவாசிகளின் இருதயத்தில் நிகழும் கிருபையின் பணி மட்டுமே என்றும் கூறி வந்ததே ஆகும். இந்தத் தவறு அநேகர் மத்தியில் பிரபலமாகி தற்கால பெயர் கிறிஸ்தவ சபை உலகத்தோடு சேர்ந்து செய்யும் சீர்க்கேடான ஆட்சியே இப்பூமியில் தேவனுடைய ஆட்சி என்று அநேகரால் தவறாக நம்பப்படுகிறது. தற்போதைய உண்மையான சபை தேவனுடைய இராஜ்யம் என்பதும் அதன் விசுவாசிகளின் இருதயங்களில் கிருபையின் பணி தற்போது நடைபெற்று வருகிறது என்பதும் உண்மையே. ஆனால்

இவைகளையெல்லாம் சிந்திக்கும்போது, முழு வானங்களுக்கு கீழாக எதிர்காலத்தில் ஒரு உண்மையான தேவனுடைய ராஜ்யம் ஸ்தாபிக்கப்பட வேண்டும் என்பதையும், அதில் பரலோகத்தில் செய்யப்படுவதுபோல தேவசித்தம் செய்யப்படும் என்பதையும், ஏற்க மறுப்பது அர்த்தமற்றதும், வீணானதுமாயும் இருக்கிறது. நாம் இவ்வுலகை ஜெயிப்பதற்காகவும் நம்மை உற்சாகப்படுத்துவதற்காகவும், நம் கர்த்தராலும், அப்போஸ்தலர்களாலும், தீர்க்கதரிசிகளாலும் தீர்க்கமாக எழுதிவைக்கப்பட்ட வாக்குத்தத்தங்களை ஏற்க மறுப்பதும் அர்த்தமற்றதாய் இருக்கிறது.

நம் கர்த்தரால் கூறப்பட்ட உவமையில், திருச்சபையானது இராஜ்யத்திற்கு ஒப்பாக அடிக்கடி கூறப்பட்டுள்ளது. கிறிஸ்து தற்போது ஆட்சிசெய்து வருகின்ற இராஜ்யம் திருச்சபையே என்றும், தேவன் நம்மை இருளின் இராஜ்யத்திலிருந்து அவரது அன்பின் குமாரனுடைய இராஜ்யத்திற்கு மாற்றினார் என்றும் அப்போஸ்தலர்கள் பேசியிருக்கிறார்கள். கிறிஸ்து இராஜ்யத்தின் உரிமையை கிரயத்திற்கு வாங்கினதை இப்பொழுது ஏற்றுக்கொள்கிற நாம், அவர் இவ்வுலகில் பலவந்தமாய் தம் இராஜ்யத்தை ஸ்தாபிப்பதற்குமுன் நாமாக முன்வந்து கீழ்ப்படிதலையும், நன்றியுணர்வையும் அவருக்குக் காணிக்கையாக்குகிறோம். அவரால் ஏற்படுத்தப்பட்டபோகிற நீதியின் சட்டங்களுக்கும் இவ்வுலக அதிபதியினால் தற்போது ஏற்படுத்தப்பட்டிருக்கிற அநீதியுள்ள இருளின் இராஜ்யத்திற்கும் இடையேயுள்ள வித்தியாசங்களை நாம் புரிந்துகொள்கிறோம். இவ்விதமாய் நாம் தேவனது வாக்குத்தத்தங்களின் பேரில் வைக்கும் விசுவாசமானது, நமது கடமையுணர்வை மாற்றியமைக்கிறது. நாம் இனி புதிய இராஜாவின் ஆளுகைக்குட்பட்டவர்களாக, அவரது தயவினால் ஏற்படுத்தப்படவிருக்கும் மகிமையும், வல்லமையுமுள்ள இராஜ்யத்திற்கு உடன்சுதந்தரராக நம்மை மாற்றுவார் என்றும் எண்ணுகிறோம்.

ஆனால் இந்த உண்மை, வாக்குத்தத்தங்களை அர்த்தமுள்ளதாகக்கொள்கிறது. கிறிஸ்துவின் இராஜ்யம் “ஒரு சமுத்திரந்தொடங்கி மறுசமுத்திரம் வரைக்கும், நதி தொடங்கிப் பூமியின் எல்லை வரைக்கும்” இருக்கும். (சங்.72:8) சகல கர்த்தத்துவங்களும் அவரைச் சேவித்து அவருக்குக் கீழ்ப்பட்டிருக்கும். வானோர்

பூதலத்தோருடைய முழங்கால்கள் யாவும் அவருக்கு முன்பாக முடங்கும். (தானி. 7:27; பிலி. 2:10) ஆனால் இதற்கு மாறாக, தற்போது நடந்து வருகிற “சிறுமந்தையின்” தெரிந்தெடுத்தல் அந்த வாக்குத்தத்தங்களை உறுதிப்படுத்தி வருகிறது.

நமது கர்த்தர் பேசின உவமைகளைக் கவனமாய் ஆராய்ந்து பார்க்கும்பொழுது, வரப்போகிற அல்லது ஸ்தாபிக்கப்படப்போகிற தேவராஜ்யம் வருங்காலத்திற்குரியது என்றும், இராஜா வருமுன் இவைகள் நடைபெறாது என்றும் போதிப்பதைக் கண்டுகொள்ளலாம். இவ்விதமாக பிரபுவாகிய ஒருவன் ஓர் இராஜ்யத்தைப் பெற்றுக் கொண்டு திரும்பிவரும்படி தூர தேசத்திற்குப்போன உவமை முதலியன. (லூக். 19:11-15) கிறிஸ்து (இரண்டாம் வருகையில்) திரும்பி வரும்போதுதான் இராஜ்யம் ஸ்தாபிக்கப்படும் என்பதைத் தெளிவாய்க் காண்பிக்கிறது. இந்த உவமையைக்கூறி அநேக வருடங்கள் சென்றபின்பு, திருச்சபைக்குக் கர்த்தரால் அனுப்பப்பட்ட செய்தி என்னவெனில்; “நீ மரணபரியந்தம் உண்மையாயிரு; அப்பொழுது ஜீவ கிரீடத்தை உனக்குத் தருவேன்” என்பதே. (வெளி. 2:10) அவரோடு ஆட்சி செய்யப்போகும் இராஜாக்கள், தற்கால வாழ்க்கையில் முடிசூட்டப்படவோ, ஆட்சிபுரியவோ மாட்டார்கள் என்பது இதன் மூலம் தெளிவாகிறது.

ஆகையால் திருச்சபை தற்போதைய நிலைமையில், வல்லமையிலும், மகிமையிலும் ஏற்படுத்தப்பட்ட தேவராஜ்யமாக இராமல், தொடங்குகிற நிலையில் கருவில் உள்ளது போல இருக்கிறது. இதே கருத்தையே புதிய ஏற்பாட்டிலுள்ள தேவராஜ்யத்தைக்குறித்த அனைத்து வசனங்களும் போதிக்கின்றன. இவ்வுலகத்தினால் தற்போது பரலோக இராஜ்யம் துன்பப்படுத்தப்படுகிறது. அதன் இராஜா அவமானப்படுத்தப்பட்டு சிலுவையில் அறையப்பட்டபடியே அவரது அடிச்சுவடுகளைப் பின்பற்றுவார்கள் ஏதாவது ஒருவகையில் உபத்திரவங்களையும், தீமைகளையும் அனுபவிக்க வேண்டும். இது உண்மை திருச்சபையாரிடத்தில் நடைபெறுமே தவிர, பெயர் கிறிஸ்தவ சபைகளில் நடந்தேறாது என்பது கவனிக்கத்தக்கது. ஆனால் நாம் (திருச்சபை கருவாக உள்ள இராஜ்யம்) தற்போது கிறிஸ்துவோடேகூட துன்பப்பட்டால்,

ஏற்றவேளையில் அவர் மாபெரும் வல்லமையில் இராஜ்யபாரத்திற்கு வரும்போது மகிமையடைந்து அவரோடுகூட ஆளுகையும் செய்வோம் என்ற வாக்குத்தத்தம் வைக்கப்பட்டிருக்கிறது.

நமது கர்த்தர் போதித்ததற்கு இசைவாக யாக்கோபு அப்போஸ்தலனும் கூறும்போது, இவ்வுலகத்தின் பார்வையில் ஏழைகளாகவும், அசட்டைபண்ணப்பட்டவர்களாகவும் இருந்தவர்களையே தேவன் தெரிந்தெடுத்தார் என்றும், தற்போது அரசாளுவதற்கல்ல. “தாம் வாக்குத்தத்தம் பண்ணின இராஜ்யத்தின் சுதந்தரர்களாக” தேர்ந்தெடுத்திருக்கிறார் என்று கூறுகிறார். (யாக். 2:5) “ஐசுவரியவான்கள் தேவனுடைய இராஜ்யத்தில் பிரவேசிப்பது எவ்வளவு அரிதாயிருக்கிறது” என்று நம் கர்த்தர் கூறுகிறார். (மாற். 10:23) உலகத்துடன் தற்போது ஆளுகைசெய்துகொண்டிருக்கிற பெயர் சபைகளைக்குறித்து இவ்வாறு அவர் கூறவில்லை என்பது தெளிவாகிறது. ஏனெனில் ஐசுவரியவான்கள் பெயர் சபைகளோடு ஐக்கியமாயிருக்கிறார்கள். விசுவாசம், பொறுமை, விடாமுயற்சி, நற்குணம் ஆகியவற்றை உடையவர்களாயிருங்கள் என்று இராஜ்யத்தைச் சுதந்தரிக்கப்போகிறவர்களுக்கு பேதுரு புத்திமதி கூறுகிறார். “சகோதரரே, உங்கள் அழைப்பையும் தெரிந்துகொள்ளுதலையும் உறுதியாக்கும்படி ஜாக்கிரதையாய் இருங்கள்; இவைகளைச் செய்தால் நீங்கள் ஒருக்காலும் இடறி விழுவதில்லை.” இவ்விதமாய் நம்முடைய கர்த்தரும் இரட்சகருமாகிய இயேசு கிறிஸ்துவினுடைய நித்திய இராஜ்யத்திற்கு உட்படும் பிரவேசம் உங்களுக்குப் பரிபூரணமாய் அளிக்கப்படும்” என்கிறார். (2 பேது. 1:10, 11)

ரோமர் 14:17-இல், பவுலால் கூறப்பட்டிருப்பது உருவகமான இராஜ்யமென்று சிலர் எண்ணுகிறார்கள். ஆனால் அந்த வசனம் எழுதப்பட்டதன் சூழ்நிலையை வெளிச்சத்தில் பார்க்கும்போது, அந்தப் பகுதியானது பின்வருமாறு கூறுவதை அறிந்துகொள்ள முடியும். சகோதரரே, தேவனுடைய அன்பின் குமாரனின் இராஜ்யத்திற்கு மாற்றப்பட்டுள்ள நமக்கு, உணவுக்கடுத்த விஷயங்கள் போன்றவற்றில் சில குறிப்பிட்ட சுதந்திரங்கள் உண்டு. நாம் நியாயப்பிரமாணத்திற்குக் கீழ்ப்பட்டிருக்கிற யூதர்களைப் போன்றவர்களல்ல (14ஆம் வசனம்); இதை உணர்ந்திராத சகோதரர்கள் இடறி, தங்கள் மனசாட்சியை மீறாதபடிக்கு



சுயாதீனத்தை அடைந்த யூதர்கள், இதை உபயோகிக்க வேண்டாமென்று அறிவுறுத்தப்பட்டார்கள். ஆகவே உணவுக்கடுத்த விஷயங்களில் நமது சுதந்திரத்தில் நம் சகோதரர் இடறலடையாதபடிக்கு நடந்துகொள்வோமாக. ஏனெனில் கிறிஸ்து அவனுக்காவும் மரித்தாரே. இப்பொழுதும், வருங்காலத்திலும் இராஜ்யத்தின் சிறப்புரிமைகள் உணவுக்கடுத்த சுயாதீனத்தைக் காட்டிலும், மாபெரும் ஆசீர்வாதங்களை உள்ளடக்கியதாக இருக்கிறது என்பதை நினைவுகூரக்கடவோம். உதாரணமாக, நீதியை நடப்பிக்கும் சுதந்தரம், தேவனுடைய பரிசுத்த ஆவியில் பங்குபெறுவதில் நமது மகிழ்ச்சி, கிறிஸ்துவின் மூலமாக தேவனோடு சமாதானம் ஆகியவை. தற்காலத்திலும், வருங்காலத்திலும் கொடுக்கப்படுகின்ற இராஜ்யத்தின் சுதந்தரமானது மகா மேன்மையானதாக இருக்கிறபடியால், உணவுபோன்ற அற்ப சுயாதீனங்களை நம் சகோதரரின் நன்மைக்காக தற்காலத்தில் தியாகம் செய்துவிடலாம் என்பதே அப்போஸ்தலன் கூறிய வார்த்தைகளின் அர்த்தமாகும்.

இவ்விதமாக வேதாகம வசனங்களை எக்கோணத்தில் நாம் பார்த்தாலும், இராஜ்யத்தின் வாக்குத்தத்தங்கள் தற்காலத்தில் நிறைவேறிவருவது, தேவனுடைய வாக்குத்தத்தங்கள் கட்டுக்கதைகளோடுகூடிய வஞ்சனைகள் என்ற கொள்கைகளுக்கு விரோதமாக இருக்கிறது.

நம் ஆண்டவருக்கு உடன்குதந்தரமாக ஆகும் இராஜ்யத்தின் மேன்மையான வாக்குத்தத்தங்கள், விசுவாசத்தை ஊக்குவிப்பதற்காக அளிக்கப்பட்டிருப்பதால் தற்கால சோதனைகளையும், உபத்திரவங்களையும் சகிப்பதில் உண்மையாக இருக்கும்படியும், இதனை எதிர்பார்த்திருக்கும்படியும் ஆதிகாலத் திருச்சபையார் முன்னெச்சரிக்கப்பட்டிருந்தனர். வெளிப்படுத்தின விசேஷத்தில் ஏழு சபைகளுக்குக் கொடுக்கப்பட்ட ஆறுதலும், உற்சாகமுமான வார்த்தைகளில், கீழ்க் கண்ட வார்த்தைகள் அதிகத் தெளிவாகவும், உறுதியான வெளிச்சத்தையும் தருகின்றது. “நான் ஜெயங்கொண்டு என்பிதாவினுடைய சிங்காசனத்தில் அவரோடுகூட உட்கார்ந்ததுபோல, ஜெயங்கொள்ளுகிறவனெவனோ அவனும் என்னுடைய சிங்காசனத்தில்

என்னோடேகூட உட்காரும்படிக்கு அருள்செய்வேன்.”  
“ஜெயங்கொள்ளுகிறவனெவனோ அவனுக்கு ஜாதிகள்மேல் அதிகாரம் கொடுப்பேன்.”

இந்த வாக்குத்தத்தங்களானது தற்காலத்தில் இருதயத்தில் நடக்கும் கிருபையின் பணி என்றோ, தற்காலத்தில் தேசங்கள்மேல் ஆட்சி செலுத்துவதென்றோ தவறாகப் பொருள்கொள்ளக்கூடாது. மாறாக அவ்வாறு ஜெயங்கொள்ளுகிறவர்கள் தங்கள் ஊழியத்தில் மரணபரியுந்தம் உண்மையாய் இருந்து நிறைவேற்றி முடித்தபிறகே, இராஜ்யத்தின் கனத்தைச் சுதந்தரித்துக் கொள்கிறார்கள். (வெளி. 20:6)

ஆனால் மனித சபாவமோ துன்பப்படுதலைத் தவிர்த்து, கனத்தையும், அதிகாரத்தையுமே எப்போதும் தேடமுற்படுகிறது. அப்போஸ்தலர் காலத்திலுங்கூட திருச்சபையாரில் சிலர் வருங்கால மேன்மையையும், வல்லமையையும் கொண்ட வாக்குத்தத்தங்கள் தற்கால வாழ்வில் நடப்பதாகவும், சபைக்கு உலகம் கீழ்ப்படியவும் கனத்தைச் செலுத்தவும் காலம் வந்துவிட்டது என்றும் எண்ணி நடக்க ஆரம்பித்தார்கள். திருச்சபையாரிடத்தில் இப்படிப்பட்ட கருத்துக்கள் மனமேட்டிமையை வளர்த்து தியாக மனப்பான்மையிலிருந்து வழிவிலகச்செய்யும் என்று அறிந்த அப். பவுல், தன் நிருபத்தில் வலியுறுத்தி உருவகமாக எழுதுகிறதாவது: “இப்பொழுது திருப்தியடைந்திருக்கிறீர்களே, இப்பொழுது ஜசுவரியவான்களாய் இருக்கிறீர்களே, எங்களையல்லாமல் ஆளுகிறீர்களே.” இப்படி பேசிய பிறகு வாஞ்சையுடன் தொடர்ந்து எழுதுகிறார்: “நீங்கள் ஆளுகிறவர்களானால் நலமாயிருக்கும்; அப்பொழுது உங்களுடனேகூட நாங்களும் (துன்பப்படும் அப்போஸ்தலர்கள்) ஆளுவோமே.” (1 கொரி. 4:8) கொரிந்து சபையில் அநேகர் கிறிஸ்தவர்களென்று உரிமைப் பாராட்டிக்கொள்ளவும், அதே சமயத்தில் கிறிஸ்தவ மார்க்கத்தைவிட்டு வெளியேறி இவ்வுலக மேன்மையை அடையவும் முயற்சித்தனர். அவர்கள் கர்த்தருடைய பின்னடியார்களாக விசுவாசத்தில் நிலைத்திருப்பார்களேயானால் அப்படிப்பட்ட நிலைமையில் இருந்திருக்கமாட்டார்கள் என்று அப்போஸ்தலர் நன்கு அறிந்திருந்தார். ஆதலால் நீண்டகாலமாக எதிர்பார்த்திருந்த ஆளுகையானது தொடங்கியிருக்குமேயானால், அவர்களைக்காட்டிலும்

தான் குறைவுள்ளவனாயிராததால், ஆளுகையில் அவர்களோடு தானும் பிரவேசித்திருப்பேன் என்றும், தான் சத்தியத்திற்காகத் தொடர்ந்து விசுவாசத்தோடு பாடுபட்டுவருவதால், அந்த ஆளுகை இன்னும் வரவில்லை என்பதற்கு இதுவே அத்தாட்சியாக இருக்கிறது என்றும், இது மகிமையை வருவிப்பதைக் காட்டிலும் கண்ணியையே பிறப்பிக்கும் என்றும் எழுதினார். பின்பு உருவகமாகக் கூறுகிறார்: “நாங்கள் (அப்போஸ்தலரும் உண்மையுள்ள ஊழியரும்) கிறிஸ்துவினிமித்தம் பைத்தியக்காரர், நீங்கள் கிறிஸ்துவில் புத்திசாலிகள்; நாங்கள் பலவீனர், நீங்கள் பலவான்கள், நீங்கள் கனவான்கள், நாங்கள் கனவீனர்” என்று எழுதியிருக்கிறார். உங்களை வெட்கப்படுத்தும்படிக்கு நான் இவைகளை எழுதவில்லை. **உங்களை எச்சரிக்க வேண்டுமென்கிற** மேன்மையான நோக்கத்துடன் இதைச் செய்கிறேன். ஏனெனில் தற்கால உலகின் மகிமையான பாதை, வெளிப்பட இருக்கும் மகிமைக்கும், கனத்திற்கும் வழிநடத்தவில்லை. இடுக்கமான பாதையாகிய சுயத்தை வெறுத்தலும், தற்காலப் பாடுகளுமே இராஜ்யத்தின் கனம், மகிமை, அழியாமையை அடையவும், உடன்குத்தரர் ஸ்தானத்தையும் அடையவும் செய்யும். “ஆகையால் என்னைப் பின்பற்றுகிறவர்களுக்குங்கள் என்று உங்களுக்குப் புத்தி சொல்லுகிறேன். என்னோடேகூட ஜீவகிரீடத்தைப் பெரும்பொருட்டு இப்பொழுது துன்பம், நிந்தைகளாகிய பாடுகளை அனுபவியுங்கள். “நீதியுள்ள நியாயாதிபதியாகிய கர்த்தர் அந்நாளில் அதை எனக்குத் தந்தருளுவார். எனக்கு மாத்திரமல்ல, அவர் பிரசன்னமாகுதலை விரும்பும் யாவருக்கும் அதைத் தந்தருளுவார்.” (1 கொரி. 4:10-17; 2 தீமோத். 4:8)

ஆதிகால சபை அநேக பாடுகளை உண்மையாய் சகித்தப்பின்னர், அதற்கடுத்து வந்த நாட்களில் கர்த்தரின் இரண்டாம் வருகைக்கு முன்னரே இவ்வுலகை ஜெயித்து, இப்பூமியில் பரலோக இராஜ்யத்தை ஸ்தாபித்து தேசங்கள்மேல் ஆட்சிபுரிவதே திருச்சபையின் பணி என்ற கொள்கைகள் பரவ ஆரம்பித்தன. இக்கொள்கைகள் உலகத்தைப் பயமுறுத்தி, அடிமைப்படுத்தி, ஆதிக்கம் கொள்ளச்செய்து, சபையில் நடைபெற்றுவருகிற ஆடம்பரமான காட்சிகள் மற்றும் சடங்குகளுக்கும், உலக தந்திரங்களுக்கும், பெருமைக்கும், பகட்டான காரியங்களுக்கும் அஸ்திபாரம் போட்டது. இதுபோன்ற காரியங்கள் படிப்படியாக வளர்ந்து போப்பு மார்க்கம் தேடிய பெரிய உரிமைகளை அடையும்படி வழிநடத்திற்று.

பூமியில் தானே தேவராஜ்யமாயிருக்கிறபடியால், ஒவ்வொரு தேசமும், ஜனங்களும், தன் சட்டங்களுக்கும், அதிகாரங்களுக்கும் கீழ்ப்படிய வேண்டுமென்றும் நிர்பந்தம் செய்து, தன் பொய்யான உரிமைகளால் மற்றவர்களை மட்டுமல்ல, தன்னையும் வஞ்சித்துக்கொண்டது. போப்பு மார்க்கத்தின் அதிகாரத்தால் ஐரோப்பாவில் சில காலம் அந்தபோப்பு மார்க்கமே இராஜாக்களை நியமித்து முடிசூட்டியும், கீழே தள்ளியும் வந்தது. இவ்வதிகாரம் இன்னும் தனக்குரியது என்று கூறிவந்த போதிலும், இப்பொழுது அவ்வதிகாரத்தைச் செயல்படுத்த முடியாதிருக்கிறது.

போப்பு மார்க்கத்தின் மூலமாக புராட்டஸ்டன்ட் மார்க்கத்திற்கும் இதே எண்ணம் ஏற்பட்டிருக்கிறது. ஆனால் இம்மார்க்கம் ஆட்சி வளர்ந்து கொண்டிருக்கிறது என்று மிகவும் தெளிவில்லாமல் கூறி வந்தது. கொரிந்தியரைப் போலவே இம்மார்க்கத்தைச் சேர்ந்தவர்களும் நம் கர்த்தரால் மிகத் துல்லியமாக முன்னுரைத்தபடி, ஐசுவரியவான்களும், திருப்தியடைந்தவர்களும் இராஜாக்களைப்போல் ஆளுகிறவர்களுமாய் இருக்கிறார்கள். (வெளி. 3:17-18) இவ்வாறாக பெயர் சபைகளின் அங்கத்தினர்கள் உண்மையாக மனமாற்றம் அடையாதவர்களும், உண்மை கோதுமை மணியாக இராமல் அதன் சாயலை மட்டும் கொண்டிருக்கும் களைகளாக இருக்கிறார்கள். இவர்கள் கிறிஸ்துவின் உண்மையான சீடர்களைக் காட்டிலும் எண்ணிக்கையில் அதிகமாய் இருக்கிறார்கள். இவர்கள் சுயத்தை வெறுக்கவும், உண்மையாகப் பலி செலுத்தவும் எதிர்த்துநின்று, சத்தியத்தின் நிமித்தம் வரும் துன்பங்களை அனுபவிக்காமல், உபவாசம் போன்ற வெளிப்படையான பாவனைகளை கைக்கொண்டு வருகிறார்கள். இவர்கள் உண்மையாகவே இவ்வுலகத்தோடு சேர்ந்து ஆளுகைசெய்து, நம் கர்த்தரால் அவரது இரண்டாம் வருகையில் ஸ்தாபிக்கப்பட இருக்கிற உண்மையான இராஜ்யத்தில் பங்குபெறுவதற்கு வேண்டிய ஆயத்தப்பணிகளைச் செய்யாதிருக்கிறார்கள்.

இயேசுவும் மற்றும் அப்போஸ்தலர்களும் இராஜ்யத்தைக்குறித்து போதித்ததற்கும் இந்த கொள்கைக்கும் இடையே இசைவில்லாத கருத்தைக் கவனிக்கிற அனைவரும் அறிந்துகொள்ளலாம். இராஜா

வரும்வரை இராஜ்யம் ஸ்தாபிக்கப்பட முடியாததென்று அவர்கள் போதித்தார்கள். (வெளி. 20:6; 3:21; 2 தீமோ. 2:12) பரலோக இராஜ்யம் மகிமையிலும், வல்லமையிலும் ஸ்தாபிக்கப்படும் காலம்வரை பரலோக இராஜ்யத்தைச் சுதந்தரிப்போர் துன்பப்படுவார்கள்.

### தேவராஜ்யத்தின் இரு பாகங்கள்

தேவனது பரலோக இராஜ்யம் துவங்கும் காலத்தில் எல்லோரும் காண்கிறபடி வெளிப்படையாக இருக்காது என்று நமது கர்த்தர் கூறியது உண்மையாய் இருந்தபோதிலும், ஏற்றவேளையில் அனைவராலும் வெளிப்படையாகத் தெரியும்படியும், தவறாய் அர்த்தங்கொள்ள முடியாத அடையாளங்களினாலும் வெளிப்படுத்தப்படும். தேவனுடைய இராஜ்யம் பரிபூரணமாய் ஸ்தாபிக்கப்படும்போது, அது இரண்டு பகுதிகளைக்கொண்டதாக அதாவது ஆவிக்குரியது அல்லது பரலோகத்துக்குரியது மற்றும் பூமிக்குரியது அல்லது மனிதனுக்குரியதுமாக இருக்கும், ஆவிக்குரிய நிலையானது எப்பொழுதும் மனிதக் கண்களால் காணக்கூடாததாய் இருக்கும். ஆவிக்குரிய நிலையில் உள்ளவர்கள் மனிதரால் காணமுடியாதவர்களாயும், அல்லது ஒருபோதும் கண்டிராத, காணக்கூடாத, ஆவிக்குரிய தெய்வீகச் சாயலை உடையவர்களாயும் இருப்பார்கள். (1 தீமோ. 6:16; யோவான் 1:18) அவ்வாறு இருந்தபோதிலும் பரலோக ராஜ்யத்தின் பிரசன்னமும், அதிகாரமும் அதின் பூமிக்குரிய பாகத்தின் பிரதிநிதிகளாகிய மனிதர்கள் மூலமாகத்தான் வல்லமையாக வெளியரங்கமாக்கப்படும்.

தேவராஜ்யத்தின் ஆவிக்குரிய பாகத்தைச் சுவிசேஷ யுகத்தில் ஜெயங்கொண்டவர்களாகிய பரிசுத்தவான்கள் மகிமைப்படுத்தப்பட்டு தங்கள் தலையாகிய கிறிஸ்துவுடன்கூட இணைந்து ஸ்தாபிப்பார்கள். இவர்களது உயிர்த்தெழுதலும் அதிகாரத்திற்கு உயர்த்தப்படுவதும், மற்ற அனைவருக்கும் முன்னதாக இருக்கும். ஏனெனில், இவர்கள் மூலமாகவே மற்ற எல்லா ஜனங்களும் ஆசீர்வதிக்கப்பட வேண்டியிருக்கிறது. (எபி.11:39, 40) இவர்களுடையதுதான் முதலாம் உயிர்த்தெழுதல் ஆகும். (வெளி. 20:5)\*

\*இந்த வசனத்தில் இடம்பெற்றுள்ள “மரணமடைந்த மற்றவர்கள் அந்த ஆயிர வருஷம் முடியுமளவும் உயிரடையவில்லை” என்ற வார்த்தைகள் கூட்டிச்சேர்க்கப்பட்ட பகுதி. மிகப் பழமையானதும் நம்பத்தகுந்ததுமான கிரேக்க மூலப் பிரதிகளாகிய, சிளையாட்டிக்,

அபிஷேகம் பண்ணப்பட்ட மகிமை நிறைந்த கிறிஸ்துவாகிய இவ்வகுப்பாருக்கு முன்பாக நியமிக்கப்பட்டிருக்கும் மாபெரும் பணியை நிறைவேற்றுவதற்கு இவர்கள் தெய்வீக சபாவத்திற்கு உயர்த்தப்படுவது அவசியமாகிறது. தெய்வீக வல்லமையினால் தவிர வேறெதுவும் அதை நிறைவேற்ற முடியாது. அவர்களுடைய மாபெரும் பணியானது இவ்வுலகத்திற்குரியது மட்டுமல்ல, பரலோகத்திலுள்ளவைகளும், பூலோகத்திலுள்ளவைகளும் அனைத்திலும் ஆவிக்குரிய ஜீவிகள் மற்றும் மனித ஜீவிகள் எல்லாவற்றையும் உள்ளடக்கி நடைபெறுவதாக இருக்கும். (மத். 28:18; கொலோ. 1:20; எபே. 1:10; பிலி. 2:10; 1 கொரி. 6:3)

பூமிக்குரிய பாகத்தில் தேவராஜ்யத்தின் பணியானது இப்பூமி மற்றும் மனிதரிடம் மட்டுமே நடைபெறும். அந்தப் பூமிக்குரிய தேவராஜ்யத்தில் ஆளுகையில் பங்குபெறுவதற்காக அதிகமாக கனப்படுத்தப்பட்ட முற்பிதாக்கள், மற்ற எல்லா மனிதரைக் காட்டிலும் தேவனால் மிகவும்

வாட்டிகள் எண்கள் 1209, 1160, சீரியாக் ஆகியவற்றில் இடம்பெறவில்லை. தற்கால வேதாகமங்களில் காணப்படும் அநேக வார்த்தைகள் கூடுதலாக சேர்க்கப்பட்டவைகளே. இவைகள் மூல வேதாகமப் பிரதிகளில் இல்லாதவைகள் என்பதை நாம் நினைவில் வைக்கவேண்டும். வேதவசனத்தோடு ஒன்றையும் கூட்டாதே என்ற கட்டளை அளிக்கப்பட்டிருப்பதால், இப்படிப்பட்ட கூடுதலாக சேர்க்கப்பட்ட பகுதிகள் என அதிகாரப் பூர்வமுடன் நிரூபிக்கப்பட்டவுடன் அதை உடனடியாக ஒதுக்கிவிட வேண்டியது நமது கடமையாகிறது. ஐந்தாம் நூற்றாண்டில் எதிர்பாராதவிதமாக மூல வார்த்தைகளோடு சேர்க்கப்பட்டிருக்கலாம். ஏனெனில் அதற்கு முந்தைய காலத்தின் கிரேக்க, சீரியாக் கையெழுத்துப் பிரதிகளிலும் இந்த வார்த்தைகள் இடம்பெறவில்லை. ஒரு வேதாகமப் புத்தகத்தின் பக்கங்களில் ஒருவர் குறிப்புக்கென்று எழுதிவைத்த வார்த்தைகளை வேதாகமத்தை நகல் எடுத்த மற்றொருவர் இதுவும் புத்தகத்தின் ஒருபாகம் என்று எண்ணி சேர்த்திருக்க வாய்ப்புண்டு.

ஆயினும் இங்கு முன்வைக்கப்பட்டுள்ள இச்சொற்றொடரில் கூறப்பட்டிருக்கிற காரியம், தேவத்திட்டத்திற்கு அவசியமில்லாததாயால், இதற்கு நாம் மதிப்பளிக்காதிருக்கிறோம். உலக ஜனங்களில் மரணமடைந்த மற்றவர்கள் உயிரடையவில்லை என்பதன் முழு அர்த்தம் என்னவெனில், ஆதாம் பாவம் செய்ததற்கு முன்பாக ஜீவித்திருந்தான். பாவம் செய்தவுடன் “சாகவே சாவாய்” என்ற தண்டனைத் தீர்ப்புக்கு உள்ளானான். பரிபூரண ஜீவன் என்பது பலவீனமில்லாத பரிபூரணமான வாழ்க்கை – என்ற ஒரே அர்த்தத்தை தேவன் அங்கீகரித்திருந்தார். அவரது இந்த நிலைப்பாட்டிலிருந்து பார்க்கும்போது, முழு உலகமும் ஜீவனை ஏற்கெனவே இழந்துவிட்டது. அதாவது மரித்த நிலையில் உள்ளது. இன்னும் தெளிவாக உரைப்போமானால், ஜீவனைக் காட்டிலும் மரணமே ஆளுகை செய்துவருகிறது. (2 கொரி. 5:14; மத். 8:22)

உன்னதமும் கனமுமான நிலைமைக்கு மகிமைப்படுத்தப்பட்டிருப்பார்கள். இந்த வகுப்பாரைக்குறித்து அத்தியாயம் 8-இல் (பக்கம் 176) கூறப்பட்டபடி, இவர்களது நியாயத்தீர்ப்பு சுவிசேஷ யுகத்திற்கு முந்தையது. இவர்கள் சோதிக்கப்பட்டு உண்மையுள்ளவர்களென்று நிரூபிக்கப்பட்டபடியால், உயிர்த்தெழுப்பப்படும்போது மீண்டும் நியாயந்தீர்க்கப்படாமல் அவர்களது விசுவாசத்திற்குப் பரிசாக, பரிபூரண மனித சுபாவத்திற்கே நேரடியாக மற்றும் உடனடியாக உயிர்த்தெழுப்பப்படுவார்கள். (ஆயிரவருட அரசாட்சியில் இவர்களையும் ஆவிக்குரிய வகுப்பாரையும் தவிர மற்றவர்கள் படிப்படியாக பரிபூரணத்திற்குக் கொண்டுவரப்படுவார்கள்). இவ்வாறாக மீதமுள்ள மனுக்குலத்தைச் சீர்ப்பொருந்தச் செய்து ஆசீர்வதிக்கும் மாபெரும் பணியை செய்ய இந்த வகுப்பார் கிறிஸ்துவின் மனிதப் பிரதிநிதிகளாய் உடனே தயாராக இருப்பார்கள். கிறிஸ்துவின்

உயிர்த்தெழுதல் என்ற வார்த்தை (கிரேக்கச் சொல் - anastasis) எழுந்துவருதல் என்று அடையாளப்படுத்துகிறது. இதை மனிதனுக்குப் பொருத்திப்பார்க்கும்பொழுது, அவன் விழுந்துபோன நிலைமையிலிருந்து மனித பரிபூரணத்திற்கு எழுந்துவருவதைக் குறிக்கின்றது. பரிபூரணத்திலிருந்து விழுந்துபோன நமது சந்ததி, மீண்டும் அதே பரிபூரணத்தை ஆயிரவருட அரசாட்சியின்போது படிப்படியாக அடைய மறுசீரமைக்கப்படுவார்கள், அல்லது உயிர்த்தெழுப்பப்படுவார்கள் (எழுந்துவருதல்). ஆயிரவருட அரசாட்சியானது “பரிட்சையின் யுகம்” மட்டுமல்ல, ஆசீர்வாத யுகமும் கூட. ஜீவன் அடைவதற்காக உயிர்த்தெழுப்பப்படும்போது அல்லது மறுசீரமைக்கப்படும்பொழுது, அவர்கள் தங்களுக்கு முன்பாக வைக்கப்பட்டிருக்கிற வாய்ப்பை அறிந்து உணர்ந்து, மனப்பூர்வமாகக் கீழ்ப்படிவார்களுக்கு இழந்துபோன அனைத்தும் திரும்பக் கொடுக்கப்படும். உயிர்த்தெழுதலின் செயல்பாடு படிப்படியாகவே நிகழும் ஒரு காரியமாகும். இதன் பணிகள் முழுமையடைய ஆயிரவருட யுகமே தேவைப்படுகிறது. வெறும் ஜீவனடைய உறக்கத்திலிருந்து உணர்வுள்ள நிலைக்கு எழுப்பப்படுவது, தற்போது நம்முடைய அனுபவத்தைப்போலவே தூக்கத்திலிருந்து எழுவுதுபோல்) ஒரு இமைப்பொழுதில் அல்லது குறுகிய நேரத்தில் நடைபெறும் காரியமாகவே இருக்கும். இதன் தொடர்ச்சியாக ஆயிரமாண்டு ஆட்சி முடியும் வேளையில், மனுக்குலம் ஆதாம் இழந்துபோன ஜீவனுக்கான முழு பரிமாணத்தையும் திரும்ப அடைந்திருக்கும். அவ்வேளையில் பரிபூரண ஜீவனுக்குக் குறைவாய் உள்ள எந்தவொரு நிலைமையும், மரண நிலையின் ஒரு பகுதியாக எண்ணப்படுவதால், இந்த அர்த்தத்தின் அடிப்படையில் அப்படிப்பட்ட நிலைமை தேவ ஆவியில் ஏவப்பட்டு எழுதின தேவவசனத்தில் இடம்பெறவில்லையெனினும், ஆயிரமாண்டு அரசாட்சியில் முழுமையாக திரும்பக்கொடுத்தலின் ஆசீர்வாதக் காலத்தில், மரணமடைந்த மற்றவர்கள் அந்த ஆயிரமாண்டுக் காலம் முடிவடையும்வரை உயிரடையவில்லை என்பதும் ஒருவிதத்தில் நிச்சயமான உண்மையே (இழந்துபோன பரிபூரண ஜீவனின் முழு பரிமாணத்தையும் மீண்டும் பெறமுடியாத நிலை).

பணியை நிறைவேற்றுவதற்கு ஆவிக்குரிய சுபாவம் எவ்வாறு அவசியமானதோ அவ்வாறே மனிதரிடையே வருங்கால பணிகளைச் செய்து முடிப்பதற்குப் பரிபூரண மனித சுபாவம் அவசியமாயிருக்கிறது. இந்தப் பரிபூரண ஜீவிகள் (முற்பிதாக்கள்) மனிதர்களால் காணப்படும்படியாக இருந்து அவர்களுக்கு ஊழியஞ்செய்வார்கள். அவர்கள் அடைந்திருக்கிற பரிபூரணத்தின் மகிமை மற்ற மனிதருக்கு நிலையான முன் உதாரணமாகவும் ஊக்கமளிப்பதாகவும் இருந்து, அதே பரிபூரணத்தை அடையும்படி பெருமுயற்சி எடுக்க அவர்களைத் தூண்டும். இந்த முற்பிதாக்கள் மனித நிலைமையிலுள்ள இராஜ்யத்தில் மனுக்குலத்தாரால் காணப்படுவார்கள் என்று இயேசு பூமியில் இருந்தபோது, அவரை மறுதலித்த அவிசுவாசிகளான யூதருக்குக் கூறின வார்த்தைகள் சாட்சி கூறுகிறது. “நீங்கள் ஆபிரகாமையும், ஈசாக்கையும், யாக்கோபையும் சகல தீர்க்கதரிசிகளையும் தேவனுடைய இராஜ்யத்தில் காண்பீர்கள்.” ஆனால் ஆபிரகாமுடன் தம்மையோ (இயேசு) அல்லது அப்போஸ்தலர்களுையோ மனிதக் கண்களுக்குத் தெரியும்படி காணமுடியும் என்று அவர் கூறவில்லை என்பதையும் கவனிக்கவும். உண்மையாகவே பூமிக்குரிய இராஜ்யத்தை மனிதர் கண்டு அதோடு இணக்கமாவார்கள். ஆனால் ஆவிக்குரிய இராஜ்யத்தின் பாகத்தை அவர்களால் காண இயலாது. ஆனால் இப்படிப்பட்ட மேலான கனத்தைப் புறக்கணித்ததற்காக சிலர் அக்காலத்தில் பெரும் வேதனையடைவார்கள்.

பரலோக இராஜ்யத்தின் இந்த இரண்டு பாகங்களும் எப்படி ஒருங்கிணைந்து செயல்படும் என்பதற்கான தெளிவான தகவல்கள் நமக்குக் கொடுக்கப்படவில்லை. ஆனாலும் தேவன் தம் பிரதிநிதிகளாகிய மோசே, ஆரோன், யோசவா மற்றும்சாட்சி தீர்க்கதரிசிகள் மூலமாக எவ்வாறு இஸ்ரவேல் ஜனங்களை வழிநடத்தினாரோ, அதுபோலவே நடக்கும் என்பது முன் உதாரணமாக சம்பவித்தவைகளைக்கொண்டு அறியலாம். ஆனால் இனிவரும் யுகத்தில் மரித்த அனைவரையும் உயிர்த்தெழுப்பி, கீழ்ப்படிவார்களைப் பரிபூரண நிலைக்கு மீண்டும் திரும்பக்கொண்டுவருதலாகிய பணிகள் நடைபெறுவதில் நிழலைக்காட்டிலும் பலமடங்கு அதிக தெய்வீக வல்லமை வெளிப்படுவதைக் காணமுடியும். இப்பணியின் அடுத்தக்கட்டமாக பரிபூரண அரசாங்கத்தை மனிதரிடையே ஸ்தாபிப்பது அவசியமாகக்

காணப்படுவதால், பரிபூரண மனிதர்களின் கட்டுப்பாட்டில் அது இருக்கும்போது, ஜனங்களுக்குச் சரியான கட்டளைகளைக் கொடுத்து அவர்களை மேம்படுத்த முடியும். மனிதரிடையே அன்பையும் அதன் பல்வேறு வழிமுறைகளையும் ஒவ்வொரு நற்குணத்திற்கான சரியான போதனைக்கான வசதிகளையும் ஏற்பாடு செய்வதும் அவசியமாக்கப்படும். மனுக்குலத்தை மேம்படுத்தும் உறுதியும், நிச்சயமுமான வழிமுறைகளைக் கண்களால் காணக்கூடாத அதே இராஜ்யத்தின் ஆவிக்குரிய அங்கங்களின் வழிகாட்டுதலின் கீழ், முற்பிதாக்கள் செய்து முடிப்பார்கள். இந்த மேன்மையும் உன்னதமுமான பணியைச் செய்வதற்கே அவர்கள் நியமிக்கப்பட்டிருக்கிறார்கள். இவ்வலகின் அதிபதியாகிய சாத்தான் கட்டப்பட்டு இவ்வலக இராஜ்யங்கள் முழுவதும் அழிவுக்குள்ளானவுடன் பழைய ஏற்பாட்டு பரிசுத்தவான்களாகிய முற்பிதாக்கள் இப்பணியைச் செய்ய ஆயத்தப்பட்டவர்களாக வருவார்கள். பரலோக இராஜ்யத்தின் பிரதிநிதிகளாக தேவனால் கனப்படுத்தப்பட்ட இவர்கள் எல்லா மனிதருடைய ஒத்துழைப்பையும், கனத்தையும் சீக்கிரத்தில் பெற்றுக்கொள்வார்கள்.

தேவராஜ்யத்தின் பூமிக்குரிய பாகத்தில் ஒரு ஸ்தானத்தை அடைவது, பரிபூரணமான மனித இருதயத்தின் எல்லா விருப்பங்களையும், ஆசைகளையும் நிறைவடையச் செய்யும். அது ஆரம்பமுதல் மகிமையையும், மனநிறைவையும் தரும். காலம் செல்லச்செல்ல அதின் ஆசீர்வாதப் பணிகள் வளர்ச்சியடைந்து மகிமையின்மேல் மகிமையடைவர். ஆயிரவருட அரசாட்சி முடிவடையும்போது இந்த நேர்மையான உடன் வேலையாட்கள் (முற்பிதாக்கள்) வழியாக திரும்பக்கொடுத்தலாகிய மாபெரும் பணியைச் செய்வது, மகிமையடைந்த தலையும் சாரீரமாகிய கிறிஸ்துவினால் நிறைவடையும். (மத். 25:46; வெளி. 20:9) இவ்வாறு முழு மனுக்குலமும் (திருத்தமுடியாத ஒருசிலரைத் தவிர) கறைதிறையற்றவர்களாக யேகோவா தேவனின் சமூகத்தில் அங்கீகரிக்கப்பட்டவர்களாய் நிற்பார்கள். இந்தப் பணி செய்வதற்கு உறுதுணையாய் இருந்தவர்கள் (முற்பிதாக்கள்), தங்கள் உடன் சகோதரர்களின் மத்தியிலும், தேவனுக்கும், கிறிஸ்துவுக்கும் முன்பாகவும், தேவதூதர்களுக்கு முன்பாகவும் “நட்சத்திரங்களைப்போல என்றென்றுமுள்ள சதாகாலங்களிலும் பிரகாசிப்பார்கள்.” (தானி. 12:3) இவர்கள் செய்த அன்பின் ஊழியமும் கிரியைகளும் இவர்களது

உடன்சகோதரர்களால் நன்றியோடு ஏற்கப்பட்டு, ஒருபோதும் மறக்கப்படாமல் நீடித்து நிலைக்கும். இவர்கள் நித்தியத்திற்கும் நினைவுகூரப்படுவார்கள். (சங். 112:6)

இராஜ்யத்தின் பூமிக்குரிய பாகத்தைச் சுதந்தரிக்கப்போகிற பரிபூரண மனிதர்களின் மகிமை பெரியதாக இருக்கும்போது, பரலோகத்திற்குரிய மகிமையானது இதைக்காட்டிலும் அதிக மேன்மையுடையதாய் இருக்கும். முந்தினவர்கள் நட்சத்திரங்களைப்போல என்றென்றைக்கும் பிரகாசித்தாலும், பிந்தினவர்களோ வானமண்டலத்தின் ஒளியாகிய சூரியனைப்போல் பிரகாசிப்பார்கள். (தானி. 12:3) பரலோகத்தின் மேன்மையும், பூமியின் மேன்மையும் கிறிஸ்துவின பாத்தண்டையில் வைக்கப்படும். வரும் நித்திய காலங்களில் கிறிஸ்துவில் வெளிப்படவிருக்கும் அளவற்ற மகிமையை மனித எண்ணங்களினால் அளவிடமுடியாது. (ரோமர் 8:18; எபே. 2:7-12)

இராஜ்யத்தின் இந்த இரண்டு பாகங்களின் மூலமாகவே ஆபிரகாமுக்குக்கொடுத்த வாக்குத்தத்தங்கள் நிறைவேற்றப்படும். “பூமியிலுள்ள வம்சங்களெல்லாம் உனக்குள்ளும் உன் சந்ததிக்குள்ளும் “ஆசீர்வதிக்கப்படும்.” உன் சந்ததி வானத்து நட்சத்திரங்களைப்போலவும் கடற்கரை மணலைப்போலவும்...இருக்கும்.” பூமிக்குரிய வித்தும் பரலோகத்திற்குரிய வித்தும், தேவனுடைய கருவிகளாயிருந்து உலகை ஆசீர்வதிக்கும் என்று ஆபிரகாமுக்கு முன்னுரைக்கப்பட்டது. இந்த இரண்டு பாகங்களின் வாக்குத்தத்தங்களும் தேவனால் ஆதியிலேயே திட்டமிடப்பட்டு தெளிவாகக் காண்பிக்கப்பட்டபோதிலும், ஆபிரகாம் பூமிக்குரியதை மட்டுமே கண்டிருந்தார். தேவன் மாம்ச இஸ்ரேயலிலிருந்து ஆவிக்குரிய வகுப்பாரில் முதன்மையானவர்களாகிய அப்போஸ்தலர்களையும் மற்றும் சிலரையும் தெரிந்தெடுத்து ஆவிக்குரிய பாகத்திற்கான முதன்மையான ஆசீர்வாதத்தைப் பரலோக அழைப்பாக அத்தேசத்தார் அனைவருக்கும் முதலாவதாகக் கொடுத்தார். ஆனால் ஆபிரகாம் தனக்குக்கொடுத்த தயைமேல் தயைபெறும் உடன்படிக்கையில் இந்தப் பரம அழைப்பு இருப்பதைக் கண்டுணரவில்லை.

பவல் அப்போஸ்தலன் ரோமர் 11:17-இல், ஆபிரகாமின்

உடன்படிக்கையை வேருக்கு ஒப்பாகவும், மாம்ச இஸ்ரவேலர் அந்த வேரிலிருந்து இயற்கையாக வளர்ந்த கிளைகள் என்றும், இந்த மாம்ச இஸ்ரவேலர் அவிசவாசத்தினால் முறித்துப்போடப்பட்டதால், புறஜாதிகளிலிருந்து அநேகர் விசுவாசிகளாகி, அதில் ஒட்டவைக்கப்பட்டார்கள் என்றும் கூறுகிறார். பூமிக்குரியதும், பரலோகத்திற்குரியதுமான இரண்டு வித்துக்கள் வளர்ச்சியடைந்து உருவாக்கப்போகிற இராஜ்யத்தின் இரண்டு பாகங்கள், வாக்குத்தத்தத்தின் இரண்டு நிறைவேறுதலுக்கு சாட்சியாக இருக்கிறது. வேர் ஆகிய இந்த உடன்படிக்கையானது வேறுபட்டதும் தனித்தன்மை வாய்ந்ததுமான இரண்டு கிளைகளைத் தாங்கிக் கொண்டிருக்கிறது. உயிர்த்தெழுதலில் இவை அதற்குரிய தனித்தன்மையில் இராஜ்யத்தின் வல்லமை நிறைந்த பரிபூரணமான மனித நிலைமையிலும், ஆவிக்குரிய நிலைமையிலும் கணிகளைப் பெற்றிருப்பார்கள். வளர்ச்சியடைவதில் முதலாவதாக மாம்சத்திற்குரிய (பூமிக்குரிய) ஆட்சியாளர்களும், அடுத்ததாக பரலோகத்திற்குரிய ஆட்சியாளர்களும் இருக்கிறார்கள். ஆனால் இராஜ்யம் ஸ்தாபிக்கப்படும்போது இராஜ்யத்தின் மகிமையிலும், மேன்மையிலும் ஆவிக்குரியவர்கள் முதலாவதாகவும், அடுத்ததாக மாம்சத்திற்குரியவர்களும் இருப்பார்கள். ஆகவே முந்தினோர் அநேகர் பிந்தினோராகவும், பிந்தினோர் அநேகர் முந்தினோராகவும் இருப்பார்கள். (மத்.19:30; லூக்.16:16)

ஸ்தேவான் குறிப்பிடுகிறதும் (அப்.7:5) இஸ்ரவேலர் நம்பியிருந்ததுமான, ஆபிரகாமுக்கு கொடுக்கப்பட்ட வாக்குத்தத்தம் பூமிக்குரியதாயிருந்தது அது நிலத்தைக் குறித்தது. “இதைச் சுதந்திரமாய் உனக்குத் தருவேன்” என்று தேவன் அவனுக்கு வாக்குத்தத்தம் பண்ணினார். மேலும் தேவன் ஆபிரகாமை நோக்கி, “உன் கண்களை ஏறெடுத்து, நீ இருக்கிற இடத்திலிருந்து வடக்கேயும், தெற்கேயும், கிழக்கேயும், மேற்கேயும் நோக்கிப்பார். நீ பார்க்கிற இந்த பூமி முழுவதையும் நான் உனக்கும் உன் சந்ததிக்கும் என்றென்றைக்கும் இருக்கும்படி கொடுத்து, உன் சந்ததியைப் பூமியின் தூளைப்போலப் பெருகப்பண்ணுவேன். ஒருவன் பூமியின் தூளை எண்ணக்கூடுமானால் உன் சந்ததியும் எண்ணப்படும். நீ எழுந்து தேசத்தின் நீளமும், அகலமும் எம்மட்டோ, அம்மட்டும் நடந்துதிரி; உனக்கு அதைத் தருவேன்” என்றார்.

(ஆதி. 13:14-17) தேவன் ஆபிரகாமுக்கு, “இதிலே (இத் தேசத்தில்) ஓர் அடி நிலத்தையாகிலும் அவனுடைய கையாட்சிக்குக் கொடாததினால்” இவ்வாக்குத்தத்தம் இனிமேல்தான் நிறைவேற வேண்டியதாயிருக்கிறது என்று ஸ்தேவான் எடுத்துரைக்கிறார்.

பவுல் அப்போஸ்தலனும், ஆபிரகாம் மற்றும் முற்பிதாக்கள் அனைவரையும் குறித்து எழுதும்போது, ஆபிரகாமுக்குக் கொடுக்கப்பட்ட வாக்குத்தத்தம் இன்னும் நிறைவேறவில்லை என்று ஸ்தேவான் கூறிய கருத்துக்களுக்கு இசைவாகவே எழுதியிருக்கிறார். மேலும் அவர் தொடர்ந்து எழுதுகிறார்: தலையும் சரீரமுமாகிய கிறிஸ்துவைப் பற்றின பரலோகத்திற்குரிய வாக்குத்தத்தங்கள் நிறைவேறுவதற்கு முன்பாக பூமிக்குரிய வாக்குத்தத்தங்கள் நிறைவேற்றப்படாது, நிறைவேறாது என்று உறுதியாக எடுத்துக் காண்பிக்கிறார். “இவர்கள் எல்லோரும் வாக்குத்தத்தம் பண்ணப்பட்டவைகளை அடையாமல் (நிறைவேறுதல்) விசுவாசத்தோடே மரித்தார்கள். அவர்கள் நம்மையல்லாமல் (தலையும், சரீரமுமாகிய கிறிஸ்து) பூரணராகாதபடிக்கு விசேஷித்த நன்மையானதொன்றை தேவன் நமக்கென்று முன்னதாக நியமித்திருக்கிறார்.” (எபி. 11:13, 39, 40) எல்லாருக்காகவும் தம் மாம்ச ஜீவனைப் பலியாக ஒப்புக்கொடுத்த நம்முடைய மீட்பரும், நம்மைச் சீர்பொருத்துபவருமான இயேசு ஆவிக்குரிய நிலைமையிலிருப்பதால், அவர் வழியாகவும், அவர் மூலமாக யாரெல்லாம் அவருடைய கருவிகளாக அல்லது பிரதிநிதிகளாக ஆவிக்குரிய வகுப்பாராக உன்னதத்திற்கு உயர்த்தப்படுவார்களோ அவர்கள் வழியாகவுமே எல்லா ஆசீர்வாதங்களும் வரவேண்டுமென்றும் மீண்டும் தெளிவாகக் காண்பிக்கப்பட்டுள்ளது. (ரோமர் 12:1; கலா. 3:29)

தேவராஜ்யத்தின் பூமிக்குரிய பாகம் இஸ்ரவேலருக்கே உரியது என்று நாம் இப்பொழுது பார்த்தோம். தேவதிட்டத்தின்படி, இவ்வலகம் வருங்காலத்தில் ஆசீர்வதிக்கப்படும்பொழுது, இந்த தேசம் பெறவிருக்கும் மேன்மை, கனம், முக்கியத்துவத்தைப்பற்றிய உண்மையை அநேக தீர்க்கத்தரிசனங்களின் தொகுப்பு விளக்கிக் காண்பிக்கிறது. அவ்வாறு அவர்கள் மேன்மையை அடையும் வேளையில், விழுந்துபோன தாவிதின் கூடாரம் மீண்டும் நிலை நிறுத்தப்பட்டு எருசலேம் முழு உலகத்தின்

போற்றுதலுக்குள்ளாகும். திரும்பக்கொடுத்தலின் காலங்களில் அனைத்து தேசங்களின் மத்தியில் இஸ்ரவேல் தேசமே ஏற்படுத்தப்படவிருக்கும் புதிய ஒழுங்குமுறையின்படி முதலாவது இசைவாகும் என்று தீர்க்கதரிசிகளும், அப்போஸ்தலர்களும் கூறுவதிலிருந்து தெளிவாகிறது; பூமிக்குரிய எருசலேம் ஆதியில் கொண்டிருந்த அரசாட்சிமுறைக்கு திரும்பவும் கட்டப்பட்டு மேன்மை தங்கின நகரமாகும் என்றும், மீண்டும் அவர்கள் முன்பு நியாயாதிபதிகளின் கீழும், அதிபதிகளின் கீழும் ஆரம்பத்தில் இருந்ததைப்போல் சீர்ப்பொருத்தப்படுவார்கள் என்றும் தெளிவாகிறது. (ஏசா. 1:26; சங். 45:16; எரே. 30:18) இஸ்ரவேலர் தங்கள் முற்பிதாக்களையும், தீர்க்கதரிசிகளையும் முதலாவதாக ஏற்றுக்கொண்டு சந்தோஷமடைவார்கள் என்பதையும், அவர்கள் நீண்டகாலமாக நியாயப்பிரமாணங்களைக் கேட்டு அந்த ஒழுங்கிற்கு உட்பட்டிருந்ததால் இராஜ்யத்தின் அதிகாரத்திற்குக் கீழ்ப்படியவும் அதன் பாதைகளை எளிதாக்கக்கண்டு ஏற்றுக்கொள்ள ஆயத்தமாகவும் இருப்பார்கள் என்பதையும் நாம் நியாயமாக எதிர்பார்க்கலாம் அல்லவா? இஸ்ரவேல் தேசமே முதலாவதாக அறிந்து உணர்ந்து அங்கீகரிக்கப்பட்டு, ஆசீர்வாதத்தைப் பெறும் என்றும், அந்த தேசத்தைக் குறித்து, “கர்த்தர் யூதாவின் கூடாரங்களை முதலில் இரட்சிப்பார்” என்றும் எழுதப்பட்டிருக்கிறது.

இஸ்ரவேலில், “இழந்துபோன கோத்திரங்கள்” யார் யார் என்று கண்டுபிடிப்பது தொடர்பாக நாம் வாக்குவாதங்களில் ஈடுபடுவது அவசியமற்றது என்று நாம் கருதுகிறோம். இழந்துபோன கோத்திரத்தாரை தற்காலத்திலுள்ள சில நாகரீகமடைந்த தேசங்களிலிருந்து கண்டுபிடிக்க முடியுமென்று சில ஆதாரங்களைக் காண்பித்து, நிரூபிப்பதில் உண்மை இருந்தாலும் இருக்கலாம். அவற்றில் சில ஆதாரங்கள் ஏற்றுக்கொள்ள முடியாததாய் இருந்தாலும், மொத்தத்தில் அவை யூசத்தின் அடிப்படையில் வந்தவைகளே. ஆனாலும் சில நாகரீகமடைந்த தேசங்களே இழந்துபோன கோத்திரங்களின் சந்ததியார் என்று தெளிவாக வருங்காலங்களில் ஒருவேளை நிரூபிக்கப்பட்டாலும், இஸ்ரவேல் தேசம் தள்ளப்பட்டு யூதர், கிரேக்கர் என்ற வித்தியாசமின்றி அடிமைக்கும், சுயாதீனனுக்கும் வித்தியாசமின்றி, பரம அழைப்பின்கீழ் அனைவரும் சமமாகக் கருதப்படுவதால், அந்த நிரூபணத்தால் எந்தவித பலனும் சுவிசேஷ

யுகத்தில் இல்லை. இப்பொழுது கண்டுபிடிக்கப்பட்ட கோத்திரங்களைப் பற்றிய உண்மைகள் தெளிவாக நிரூபணமாகுமேயானால், அது இந்த தேசத்தைக் குறித்த வாக்குத்தந்தங்களோடும், தீர்க்கதரிசனங்களோடும் இசைவாக பரிபூரணமாகப் பொருந்தும். இனி நிறைவேறக் காத்திருக்கிற அந்தத் தீர்க்கதரிசனங்கள் பூமிக்குரிய இராஜ்ய பாகத்தில் நிறைவேறித் தீரும்.

இஸ்ரவேலர் நீண்ட காலமாக நிறைவேறாமலிருக்கும் வாக்குத்தந்தங்களின்மேல் வைத்திருக்கிற நம்பிக்கையும் இயல்பான பற்றும், அவர்களது அனைத்து இயற்கையான எண்ணமும், இஸ்ரவேலை ஆளப்போகும் புதிய அதிபதிகளை ஏற்றுக்கொள்ளக்கூடிய மனப்பக்குவத்தை உண்டாக்கியிருக்கும். அவர்கள் நியாயப்பிரமாணத்திற்கு ஓரளவு கீழ்ப்படிந்திருந்ததால் ஏற்பட்ட பழக்கவழக்கங்கள், ஏற்படப்போகும் புதிய அரசாங்கத்தின் கொள்கைகளுக்கு எளிதில் இசைந்துபோகக்கூடிய ஒரு வாய்ப்பாக இருக்கும்.

எருசலேம் முன்பு நிழலான இராஜ்யத்தின் தலைநகராக இருந்ததுபோல், மீண்டும் “அதுவே மகாராஜாவின் நகரமாக” தன் முந்தைய ஸ்தானத்தைச் சுதந்தரிக்கும். (சங். 48:2; மத். 5:35) ஒரு நகரம் என்பது ஓர் இராஜ்யத்தையோ அல்லது ஆட்சியையோ அடையாளமாகக் குறிக்கின்றது. அவ்வாறே புதிய எருசலேம் என்பது தேவனுடைய இராஜ்யத்தை அடையாளப்படுத்துகின்றது. இந்தப் புதிய ஆட்சியானது பரலோகத்திலிருந்து பூமிக்கு இறங்கிவருகிறது. அதன் ஆரம்பக் கட்டத்தில் கிறிஸ்துவின் மணவாட்டியாகிய ஆவிக்குரிய வகுப்பாரை மட்டுமே உடையதாக இருந்ததையும், அது படிப்படியாக மேலிருந்து இறங்கி பூமியை வந்தடைந்ததையும் யோவான் காட்சியில் கண்டார். அதாவது கர்த்தருடைய நாளில் தற்கால உலக சாம்ராஜ்யங்கள் தூள் தூளாக நொறுக்கப்பட்டு, தேவராஜ்யம் படிப்படியாக அதிகாரத்துக்கு வரும். ஏற்ற வேளையில் பூமிக்குரிய நிலைமையிலுள்ள இந்த நகரம் அல்லது இந்த அரசாங்கம் ஸ்தாபிக்கப்பட்டு, இதன் அங்கங்களாக முற்பிதாக்கள் இருப்பார்கள். இவ்விரண்டு நகரங்களும் (பரத்துக்குரிய, பூமிக்குரிய) வெவ்வேறான இரண்டு நகரங்களோ அல்லது அதிகாரங்களோ அல்ல. மாறாக ஆபிரகாம்

எதிர்பார்த்திருந்த “அஸ்திபாரங்களுள்ள ஒரு நகரமாகிய” பரலோக அரசாங்கமாகும். இந்த அரசாங்கம், மீட்பராகிய கிறிஸ்துவின் நீதியின் உறுதியான கன்மலையின்மேல் அஸ்திபாரமிடப்பட்டுள்ளது. அவர் கொடுத்த மனிதனின் மீட்கும் பொருளின் மதிப்பும், இந்த தெய்வீக நீதியும் மீட்கப்பட்டவர்களை இனி ஆக்கினைக்குள்ளாக தீர்க்காது. எப்படியெனில் பூர்வ பாவங்களை மன்னிக்கிறதற்கு மேலாக இரக்கம் பாராட்டும். (ரோமர் 8:31-34; 1 கொரி. 3:11)

சமாதானத்தின் நகரத்தின் மகிமை! அந்த மகா நகரத்தின் மதில்கள் அதில் பிரவேசிப்பவர்கள் அடையும் இரட்சிப்பு, பாதுகாப்பு, ஆசீர்வாதங்களைப்பற்றி குறிப்பிட்டுக் காண்பிக்கிறது. நீதியினால் அஸ்திபாரமிடப்பட்ட இது ஒருபோதும் அசையாதபடி தேவனால் வடிவமைக்கப்பட்டுக் கட்டப்பட்டது. தேவனுடைய மகிமையான நகரத்திலிருந்து புறப்படும் வெளிச்சத்தில், ஜனங்கள் பரிபூரணமடைந்து தேவனோடு இசைவாகும் வரை, பெரும்பாதையான பரிசுத்த வழியில் நடப்பார்கள். (வெளி. 21:24\*)

ஆயிரவருட அரசாட்சியின் இறுதியில் மனுக்குலம் பரிபூரண நிலையை அடைந்து, தேவராஜ்யத்தின் அங்கங்களாக சேர்த்துக்கொள்ளப்படுவார்கள் என்பதை நாம் ஏற்கெனவே பார்த்தோம். அப்பொழுது தேவன் ஏதேனில் மனிதனுக்காக நியமித்த ஏற்பாட்டின்படி, பூமியை முழுவதும் ஆளுகின்ற இராஜாக்களாக, சுயாதீனர்களாக ஒவ்வொருவரும் இருப்பார்கள். இது யோவானால் உருவகமாகவும், தீர்க்கதரிசனமாகவும் தெளிவாகக் காண்பிக்கப்பட்டுள்ளது (வெளி. 21:24-26). ஏனெனில் அவரது தரிசனத்தில் ஜனங்கள் ஒளியில் நடப்பதைக் கண்டதோடு மட்டுமல்லாமல், இராஜாக்கள் மகிமையில் பிரவேசித்ததையும் கண்டார். ஆனாலும் தீட்டுப்பட்டவர்கள் ஒருவரும் அதில் நுழைய முடியாது.

\*வெளி. 21:24-ஆம் வசனத்தில் இடம்பெற்றுள்ள, “இரட்சிக்கப்படுகிற ஜனங்கள், கனத்தையும்,” ஆகிய வார்த்தைகள் மிகவும் நம்பத்தகுந்த பழங்கால வேதாகம மூலப்பிரதிகளில் இடம்பெறவில்லை. 26-ஆம் வசனத்தில், “கனத்தையும்” என்ற சொல் மூலப்பிரதிகளில் இடம் பெறவில்லை. நவீன கால ஆராய்ச்சியின்படி, “கனத்தையும்” என்ற வார்த்தை மீண்டும் சேர்த்துக்கொள்ளப்பட்டிருக்கிறது.

முழுவதும் பரீட்சிக்கப்படாதவர்கள் அந்த நகரத்தில் (இராஜ்யத்தில்) காணப்படுவதில்லை. அநீதியுள்ளவர்களும், ஏமாற்றுபவர்களும், அன்பின் கிரியை செய்யாதவர்களும் இராஜ்யத்தில் இடம்பெறமாட்டார்கள். நித்திய ஜீவன் பெறத் தகுதியுள்ளவர்கள் என்று ஆட்டுக்குட்டியானவரால் பெயரெழுதப்பட்டவர்களும், “வாருங்கள் என் பிதாவினால் ஆசீர்வதிக்கப்பட்டவர்களே, உலகம் உண்டானதுமுதல் உங்களுக்காக ஆயத்தம் பண்ணப்பட்டிருக்கிற இராஜ்யத்தை சுதந்தரித்துக் கொள்ளுங்கள்” என்று அழைக்கப்படுபவர்கள் மட்டுமே அந்த இராஜ்யத்தில் இருப்பார்கள்.

பழைய நகரமாகிய எருசலேம் திரும்பக் கட்டப்பட்டு ஒருவேளை அது உலகிற்குத் தலைநகரமாக ஏற்படுத்தப்பட்டாலும், எருசலேமையும் அது வருங்காலத்தில் அடையவிருக்கும் மகிமையையும் பற்றிக்கூறும் அநேகத் தீர்க்கதரிசனங்கள் மகாமேன்மையாக ஸ்தாபிக்கப்படவிருக்கின்ற தேவராஜ்யத்திற்கு அடையாளமாக சொல்லப்பட்டிருக்கிறது என்பதை நாம் நினைவுகூர வேண்டும்.

எருசலேமை அடையாளப்படுத்தி சொல்லப்பட்ட தேவராஜ்யத்தின் பூமிக்குரிய பாகத்தின் மகிமையை தீர்க்கதரிசிகள் புகழ்ந்து பாடும்போது; “எருசலேமின் பாழான ஸ்தலங்களே, முழங்கி ஏகமாய்க் கெம்பீரித்துப் பாடுங்கள்; கார்த்தர் தம்முடைய ஜனங்களுக்கு ஆறுதல் செய்து எருசலேமை மீட்டுக்கொண்டார்.” “இதோ எருசலேமைக் களிகூருதலாகவும் அதின் ஜனத்தை மகிழ்ச்சியாகவும் சிருஷ்டிக்கிறேன்.” “எருசலேமோடுகூட சந்தோஷப்பட்டு களிகூருங்கள்; அவளுடைய மகிமையின் பிரகாசத்தினால் மனமகிழ்ச்சியாகுங்கள். கார்த்தர் சொல்லுகிறது என்னவென்றால், இதோ சமாதானத்தை ஒரு நதியைப்போலவும் ஜாதிகளின் மகிமையைப் புரண்டுவருகிற ஆற்றைப்போலவும் அவளிடமாய்ப் பாயும்படி செய்கிறேன்.” “அக்காலத்தில் எருசலேமைக் கார்த்தருடைய சிங்காசனம் என்பார்கள்; சகல ஜாதியாரும் அதனிடமாய்ச் சேருவார்கள்.” “திரளான ஜனங்கள் புறப்பட்டுவந்து: நாம் கார்த்தரின் பர்வதத்திற்கும், (இராஜ்யத்திற்கும்) யாக்கோபின் தேவனுடைய ஆலயத்திற்கும் போவோம் வாருங்கள்; அவர் தமது வழிகளை நமக்குப் போதிப்பார், நாம் அவர் பாதையில் நடப்போம் என்பார்கள்; ஏனெனில், சீயோனிலிருந்து வேதமும் (ஆவிக்குரிய பாகம்)



எருசலேமிலிருந்து (பூமிக்குரிய பாகம்) கர்த்தரின் வசனமும் வெளிப்படும்.” (ஏசா. 52:9; 65:18; 66:10-12; எரே. 3:17; ஏசா. 2:3)

இஸ்ரவேலருக்குக் கொடுக்கப்பட்ட எதிர்காலத்திற்குரிய அருமையான வாக்குத்தத்தங்களை நினைவுகூரும்போது, அவை அந்த ஜனங்களிடத்தில் துல்லியமாக நிறைவேறித் தீரும் என்று எதிர்ப்பார்க்கிறோம். இஸ்ரவேலர் நிஜமான ஒரு தேசத்தாராக இருப்பதோடுகூட, அவர்கள் அடையாளமான ஜனங்களாகவும் இருக்கிறார்கள் என்பதை நாம் நினைவில்கொள்ள வேண்டும். ஒருவகையில் பார்க்கும்பொழுது முழு உலக மனுக்குலத்திற்கும் நிழலாக அவர்கள் இருக்கிறார்கள். ஆயிரமாண்டு அரசாட்சியிலும் அதன்பின் வரவிருக்கின்ற யுகாயுகங்களிலும் உலகில் ஏற்படுத்தப்படவிருக்கிற புதிய உடன்படிக்கைக்கு கீழ்ப்படிவதினால் ஜீவனைக் கொடுக்கும், இஸ்ரவேலரின் நியாயப்பிரமாண உடன்படிக்கை நிழலாக உள்ளது.

ஆசாரியனால் நிழலாகச் செய்யப்பட்ட நியாயப்பிரமாண உடன்படிக்கையின்படி பாவநிவர்த்தியின் இரத்தம், இஸ்ரவேல் தேசத்தாரின் பாவங்களை நீக்குவதற்கென்று உபயோகிக்கப்பட்டது. இதன் நிஜமாக ஆயிரமாண்டு ஆட்சியின்போது இராஜீக ஆசாரியத்துவத்தின் புதிய உடன்படிக்கையின் இரத்தமானது முழு உலகத்தாரும் சுத்திகரிக்கப்படவும், ஆசீர்வதிக்கப்படவும் உபயோகிக்கப்படுகிறது. இவ்வாறாக அவர்களுடைய ஆசாரியத்துவம் கிறிஸ்துவுக்கு நிழலாக உள்ளது. மேலும் “முழு உலகமும்” “ஒவ்வொருவரும்” ஆசீர்வாதங்களைப் பெரும்படியாகவே நிஜமான பலி கிறிஸ்துவால் செலுத்தப்பட்டது. ஆசீர்வாதத்தைப் பெறப்போகின்ற இவர்களுக்கு நிழலாக இஸ்ரவேல் தேசம் உள்ளது.

கடந்த காலத்தைப்போலவே வருங்காலத்தில் வரவிருக்கின்ற ஆசீர்வாதங்களும், முதலாவது யூதர்களுக்கும் பிறகு புறஜாதிகளுக்கும் அளிக்கப்படும். தேவ தயவாகிய அந்த ஆசீர்வாதங்களைப் பெற்றுக்கொள்ளும் காலத்தில் மட்டுமே அவர்கள் மற்றவர்களை முந்திக்கொள்வார்கள். நியாயப்பிரமாணத்தின்படி அவர்கள் பயிற்றுவிக்கப்பட்டு, அதனால் அடைந்த இயல்பான பலனானது

ஏற்றக்காலத்தில் கிறிஸ்துவினிடத்தில் சேர்க்கும் நோக்கங்கொண்டது என்று நாம் முன்னரே கண்டோம். இயேசுவின் முதலாம் வருகை ஒருசில மீந்தவர்களை மட்டுமே அவரிடத்தில் கொண்டு வந்திருந்தாலும், இரண்டாம் வருகை அவர்களை ஒரு ஜனங்களை கிறிஸ்துவண்டையில் கொண்டுவந்து சேர்க்கும். அவர்கள் அவருடைய பிள்ளைகளாக இருந்து தேசங்களிடையே அவருக்கு முதற்பலன்களாக இருப்பார்கள். தெரிந்துகொள்ளப்பட்ட வகுப்பாருக்கு உரிய வாக்குத்தத்தங்களைத் தவிர, இஸ்ரவேலருக்கு வாக்குத்தத்தம் பண்ணப்பட்டிருந்த ஒவ்வொரு ஆசீர்வாதங்களும் உண்மையாகவே அவர்களில் நிறைவேறுவதோடு நில்லாமல், அவர்கள் முன்னடையாளமாய் இருந்த பூமியின் அனைத்து மனுக்குலத்திலும் நிறைவேறும். அந்த அரசாங்கத்தின்கீழ் இருந்து, “தேவன் அவனவனுடைய கிரியைகளுக்குத் தக்கதாய் அவனவனுக்குப் பலனளிப்பார். முன்பு யூதரிலும் பின்பு கிரேக்கரிலும் எவன் நன்மை செய்கிறானோ அவனுக்கு மகிமையும், கனமும், சமாதானமும் உண்டாகும். தேவனிடத்தில் பட்சபாதமில்லை.” (ரோமர் 2:6, 10-11)

இஸ்ரவேலருக்கு வருங்காலத்தில் தேவன் வைத்திருக்கின்ற நிச்சயமான வாக்குத்தத்தங்களையும், அவர்கள் தங்கள் அவிசுவாசத்தினால் இழந்து போனதையும் பவுல் அப்போஸ்தலன் நமது கவனத்திற்குக் கொண்டுவருகிறார். மேலும் என்ன தயை இன்னும் அவர்களுக்கு நிச்சயிக்கப்பட்டிருக்கிறது என்றும் குறிப்பிடுகிறார். அவர்கள் ஒரு தேசமாக இருந்து, தெய்வ தயவிலும், ஊழியத்திலும் முதன்மையான இடத்தைத் தேடினாலும், அவர்களது மனமேட்டிமை, பெருமை, அவிசுவாசம், கடின இருதயம் ஆகியவற்றினால் அவர்கள் தேடினதை அடையாமற்போனார்கள் என்று பவுல் அப்போஸ்தலன் குறிப்பிடுகிறார். இங்கு பவுல், ஆபிரகாமிலிருந்து பின்வந்த அனைத்து சந்ததிகளையும் குறிப்பிடாமல், இயேசுவின் முதலாம் வருகையின்போது ஜீவித்த இஸ்ரவேல் சந்ததியாரையே குறிப்பிடுகிறார். மேலும் சுவிசேஷ யுகம் முழுவதிலும் ஜீவித்த இஸ்ரவேல் சந்ததியார் அனைவருக்கும் பவுலின் இந்த வார்த்தைகள் பொருந்துகிறது. இந்தச் சுவிசேஷ யுகத்திலேயே பிரதானமான தேவதயவாகிய பரம அழைப்பும், இயேசுவோடு தெய்வீகச் சுவாவத்தில் பங்குபெற்று, உடன்குத்தராராகும் வாய்ப்பும் முன் வைக்கப்பட்டிருந்தது. இஸ்ரவேலர் தேவஜனங்களாயிருந்து இந்த தயவை

அறிந்துணரவும், பற்றிக்கொள்ளவும் தவறிவிட்டனர். தேவன் சவிசேஷத்தின் மூலமாக புறஜாதிகளிடத்திலிருந்து அநேகரை அழைத்தபோதிலும், இவர்கள் மாம்ச இஸ்ரேயலரைப் போலவே பரலோகத்திற்குரிய பரிசாகிய தெய்வீகச் சபாவத்தை அடையத் தவறுவார்கள். இருந்தபோதிலும் அழைக்கப்பட்டவர்களில் மீதமாயிருக்கிற ஒருசிலராகிய சிறு மந்தை வகுப்பாரே அழைப்புக்குச் செவிசாய்த்து, சுயத்தை தியாகம் செய்து கீழ்ப்படிதலினால், தங்கள் அழைப்பையும் தெரிந்து கொள்ளுதலையும் உறுதிப்படுத்திக்கொள்ளுகிறார்கள். இவ்வாறாக இஸ்ரேயலரும், பெயர் கிறிஸ்தவ சபைகளும் அடையத் தவறினதை, தெரிந்து கொள்ளப்பட்ட உண்மையுள்ள வகுப்பாராகிய “கிறிஸ்துவின் சார்த்திற்கு” அந்த ஆசீர்வாதம் கொடுக்கப்படுகிறது. அவர்கள் ஆவியினால் பரிசுத்தமாக்கப்படுதலின் மூலமாகவும், சத்தியத்தை விசுவாசிக்கதலினாலும், பிதாவாகிய தேவனது முன்னறிவின்படியே அவர் முன்குறித்த அந்த வகுப்பாருக்குக் கொடுக்கப்படுகிறது. (2 தெச. 2:13; 1 பேது. 1:2)

மேசியாவை அவர்கள் ஏற்றுக்கொள்ளாமல் புறக்கணித்து, தாங்கள் பெற்றிருந்த எல்லா விசேஷித்த தயவையும் இழந்தபோதிலும், அவர்கள் இதினிமித்தம் தேவ தயவிலிருந்து முற்றிலுமாக அறுப்புண்டு போகவில்லை என்று பவுல் அப்போஸ்தலன் காண்பிக்கிறார். ஏனெனில் அழைப்பு கொடுக்கப்பட்ட காலத்திலேயே அவர்கள் விசுவாசத்தை ஏற்றுக் கொண்டிருந்திருந்தால், கிறிஸ்துவுடன் ஒட்ட வைக்கப்படுவதோடு, மற்ற மனுக்குலம் அனுபவிக்கும் ஆவிக்குரிய தயவுகளை பெறக்கூடிய சிலாக்கியம் இன்னும் அவர்களுக்கு இருந்தது. இஸ்ரேயலர் அவிசுவாசத்தைவிட்டு, விசுவாசத்திற்குள் வருவார்களேயானால் அவர்களைக் காட்டு ஒலிவ மரக்கிளைகளை ஒட்ட வைப்பதுபோல ஒட்டவைப்பதற்கு, தேவன் வல்லமை உள்ளவராக இருக்கிறார் என்று பவுல் அப்போஸ்தலன் கூறுகிறார். (ரோமர் 11:23, 24)

எல்லாவற்றிற்கும் மேலாக, இஸ்ரேயலர்கள் தேவராஜ்யத்தில், அவர்கள் தேடின பிரதானமான இடத்தைப் பெற்றுக்கொள்ளும் ஆசீர்வாதத்தை இழந்த போதிலும், அந்த ஜனங்களுக்காகக் கொடுக்கப்பட்டுள்ள மாபெரும் வாக்குத்தத்தங்கள் இன்னும் நிறைவேற

வேண்டியதாயிருக்கிறது என்று பவுல் காரணகாரியத்தோடு விவரிக்கிறார். தேவனுடைய ஈவுகள், அழைப்புகள், உடன்படிக்கைகள், வாக்குத்தத்தங்கள் நிறைவேறாமல் போகாது. உலகத்தோற்றமுதல் முடிவுவரை தேவன் தம்முடைய கிரியைகளையெல்லாம் முன் அறிந்திருக்கிறார். இஸ்ரேயலர் மேசியாவை மறுதலித்துப் புறக்கணிப்பார்கள் என்று அவருக்குத் தெரியும். இதை அறிந்திருந்தும் அவர்களுக்குத் தெளிவான வாக்குத்தத்தங்கள் கொடுத்திருப்பதால் இஸ்ரேயலை கர்த்தருடைய ஊழியத்திற்கென்று பயன்படுத்தவிருக்கிறார் என்பதும், “இஸ்ரேயலர் தேடுகிறதை அடையாதபோதிலும்” இப்பூமியை ஆசீர்வதிக்க கர்த்தரது கருவியாக அவர்களை உபயோகிப்பார் என்பதும் நிச்சயமாகிறது. இஸ்ரேயலருக்குத் தேவன் கொடுத்த வாக்குத்தத்த உடன்படிக்கைகள் எப்படிப்பட்ட சபாவத்திற்குரியது? அவர்கள் பரலோகத்திற்குரிய வித்தாக அழைக்கப்பட்டிருக்கிறார்களா? அல்லது பூமிக்குரிய வித்தாகவா? அவர்கள் உயர்ந்த ஸ்தானத்தை சுதந்தரித்துக்கொள்வார்களா? அல்லது தாழ்ந்த ஊழியத்தையா? என்று வாக்குத்தத்தத்தில் வரையறுத்து அறிந்துகொள்ளாதவாறு இருந்ததாக பவுல் கூறுகிறார். ஆவிக்குரிய உன்னதமான கிருபையை ஏற்றக்காலம் வரும்வரை, தேவன் இரகசியமாக வைத்திருக்கிறார். ஆவிக்குரிய வாய்ப்புகளில் முதலாவது வாய்ப்பு அவர்களுக்கு அளித்திருந்தபோதிலும், பூமிக்குரிய கிருபை மட்டுமே அவர்களோடு செய்துகொண்ட உடன்படிக்கையில் குறிப்பிடப்பட்டிருந்தது. அவ்விதமாக அவர்களுக்கு உடன்படிக்கை பண்ணியிருந்ததற்கும் அதிகமான ஆவிக்குரிய வாய்ப்பையும் முதலாவதாக அவர்களுக்கு அளித்திருந்தார். ஒரே வார்த்தையில் கூறவேண்டுமானால் பரத்திற்குரிய வாக்குத்தத்தங்கள் பூமிக்குரியவைகளில் மறைந்திருந்தன. மறைவாயிருந்த தயவை தேவன் அவர்களுக்கு முதலாவது அறிவித்ததை இஸ்ரேயலர்கள் அறியாமையினால் தள்ளிப்போட்டதினால், வாக்குத்தத்தத்தின் மற்ற பாகங்கள் முறிந்துவிடவோ, மதிப்பிழந்துவிடவோ இல்லையென்று அப்போஸ்தலன் கூறுகிறார். யூதர்களிடத்திலிருந்தும், புறஜாதிகளிடத்திலிருந்தும் கிறிஸ்துவின் மணவாட்டி தெரிந்துகொள்ளப்படும் காலத்தில், இஸ்ரேயல் தேசம் தள்ளிவிடப்பட்டிருந்த போதிலும், ஏற்றவேளை வரும்போது மீட்பராகிய இயேசு (தலையும், சாரீரமும் சேர்ந்து) முழுமையடைந்தவுடன் மாம்ச இஸ்ரேயலருக்கு தெய்வீக கிருபை மீண்டும் திரும்ப அளிக்கப்படும்.

யாக்கோபின்\* அவபக்தியை மகிமை நிறைந்த மீட்பர் நீக்கிவிடுவார். ஆகவே இவ்விதமாக இஸ்ரவேலர் அனைவரும் (தேவ தயவைப்பெற்று) இரட்சிக்கப்படுவார்கள் என்று தீர்க்கதரிசிகளினால் எழுதப்பட்டிருக்கிறது. இதைக்குறித்து அப்போஸ்தலரின் வார்த்தையாவது:

“சகோதரரே, நீங்கள் உங்களையே புத்திமான்சுளென்று எண்ணாதபடிக்கு ஒரு இரகசியத்தை அறியவேண்டுமென்றிருக்கிறேன்: அநென்னவெனில், புறஜாதிகளுடைய நிறைவு உண்டாகும்வரைக்கும் (புறஜாதிகளிலிருந்து தெரிந்து கொள்ளப்படும் உறுப்பினர்களின் எண்ணிக்கை நிறைவடையும்வரைக்கும்), இஸ்ரவேலரில் ஒருபங்குக்குக் கடினமான மனதுண்டாயிருக்கும். இந்தப் பிரகாரம் இஸ்ரவேலரெல்லாரும் இரட்சிக்கப்படுவார்கள். ‘மீட்கிறவர் (தலையும் சரீரமுமாகிய கிறிஸ்து) சீயோனிலிருந்து வந்து, அவபக்தியை யாக்கோபைவிட்டு விலக்குவார்’ என்றும், ‘நான் அவர்களுடைய பாவங்களை நீக்கும்போது, இதுவே நான் அவர்களுடனே செய்யும் உடன்படிக்கை என்றும் எழுதியிருக்கிறது.’ சுவிசேஷத்தைக்குறித்து உங்கள் நிமித்தம் பகைஞராயிருக்கிறார்கள்; தெரிந்துகொள்ளாதலைக்குறித்து அவர்கள் பிதாக்களினிமித்தம் அன்புகூரப்பட்டவர்களாயிருக்கிறார்கள். தேவனுடைய கிருபை வரங்களும், அவர்களை அழைத்த அழைப்பும் மாறாதவைகளே. ஆதலால், நீங்கள் முற்காலத்தில் தேவனுக்கு கீழ்ப்படியாதிருந்து, இப்பொழுது அவர்களது கீழ்ப்படியாமையினாலே இரக்கம் பெற்றிருக்கிறதுபோல, அவர்களும் இப்பொழுது கீழ்ப்படியாமலிருந்தும், பின்பு உங்களுக்குக் கிடைத்த (மகிமையடைந்த திருச்சபையாரின் கரங்களால்) இரக்கத்தினாலே இரக்கம் பெறுவார்கள். எல்லார்களும் இரக்கமாயிருக்கத்தக்கதாக, தேவன் எல்லாரையும் கீழ்ப்படியாமையினாலே அடைத்துப்போட்டார்.” (ரோமர் 5:17-19 ஒப்பிட்டுப்பார்க்கவும்). ஆ! தேவனுடைய ஐசுவரியம், ஞானம், அறிவு என்பவைகளின் ஆழம் எவ்வளவாய் இருக்கிறது!” (ரோமர் 11:25-33)

\* ஆவிக்குரிய இஸ்ரவேலர் ஒருபோதும், “யாக்கோபு” என அழைக்கப்படுவதில்லை.

## இராஜ்யத்தின் சுதந்தரர்

“யார் கார்த்தருடைய பர்வதத்தில் (பர்வதம் என்பது இராஜ்யத்திற்கு அடையாளமாக உள்ளது) ஏறுவான்? யார் அவருடைய பரிசுத்த ஸ்தலத்தில் (ஆலயம்) நிலைத்திருப்பான்? கைகளில் சுத்தமுள்ளவனும், இருதயத்தில் மாசில்லாதவனுமாயிருக்கிறவனுமே.” (சங். 24:3, 4)

எருசலேம் நகரமானது, தைரோபோயின் என்ற பள்ளத்தாக்கினால் இரண்டாகப் பிரிக்கப்பட்ட ஒரு மலையின் இரு உச்சியின்மேல் கட்டப்பட்டிருந்தது. ஆனாலும் இது ஒரே நகரமாக, ஒரே சுவரால் சுற்றிலும் கட்டப்பட்டு, இரு பாகங்களையும் பாலங்களைக்கட்டி இணைத்திருந்தார்கள். இந்த மலையின் ஓர் உச்சியில் ஆலயம் கட்டப்பட்டிருந்தது. இராஜா மற்றும் ஆசாரியனின் குணநலன்களைக் கொண்ட மகிமையடைந்த திருச்சபைக்கு அடையாளமாக இந்த ஒன்றிணைப்பு இருக்கிறதை நாம் புரிந்துகொள்ள முடிகிறது. அல்லது தேவனின் ஒரே இராஜ்யம் அதன் இரண்டு பாகங்களாக, ஆவிக்குரிய ஆலயத்தையும், பூமியிலிருந்து உண்டானதையல்ல, மாறாக புதிய பரத்திற்குரிய அல்லது ஆவிக்குரிய சபாவத்தை அடையாளப்படுத்துகிறது. (எபி. 9:11) இது பூமிக்குரிய பாகத்திலிருந்து பிரிக்கப்பட்டிருந்தாலும் அவை இரண்டும் ஒன்றாக இணைந்தே தோற்றமளிக்கிறது.

மேற்கண்ட வசனத்தில் (சங். 24:3, 4) தாவீது இரண்டு இடங்களையும் (கார்த்தருடைய பர்வதம், கார்த்தருடைய ஆலயம்) குறிப்பிடுவதாகத் தோன்றுகிறது. அந்த நகரத்தில் இருப்பதே பெரும் கனமுள்ளதாக இருக்கும். இன்னும் ஆசாரியர்கள் மட்டுமே பிரவேசிக்க அனுமதிக்கப்பட்டிருக்கிற பரிசுத்த எல்லைக்குள் பிரவேசித்து, பரிசுத்த ஆலயத்தை அடைவது அதைவிட மாபெரும் கனமுள்ளதாயிருக்கும். இந்த இரு மேன்மைகளையும் அடைபவர்களுக்குப் பரிசுத்த ஜீவியமும், இருதயத்தில் நேர்மையும், உண்மையும் அவசியமானது என்று தாவீது எடுத்துரைக்கிறார். இராஜரீக ஆசாரியக்கூட்டதாராக ஆகும்படி அழைக்கப்பட்டவர்கள், நமது பிரதான ஆசாரியரோடே உடன்குதந்தரராகத் தகுதிப் பெறுவதற்கு, அவர் பரிசுத்தராயிருப்பதுபோல, நாமும் பரிசுத்தர்களாக வேண்டும் என்று புத்திமதி கூறப்படுகிறது. இந்த நம்பிக்கையை உடைய எவனும், அவர் பரிசுத்தராயிருப்பதுபோல்

தன்னையும் பரிசுத்தப்படுத்திக்கொள்கிறான். இது பரிசுத்தமான நோக்கமென்றும், நிஜமான, முழுமையான பரிசுத்தமென்றும் எண்ணப்படுகிறது என்பதை நாம் ஏற்கெனவே காண்பித்திருக்கிறோம். நாம் மாம்சத்தின்படி நடவாமல், ஆவிக் கேற்றப்படி நடக்கும்பொழுது, கிறிஸ்துவினால் சாட்டப்பட்ட இந்த பரிசுத்தமானது, நமது குறைகளையும், தவிர்க்க முடியாத பலவீனங்களையும் ஈடுகட்டுகிறது.

தேவனுடைய இராஜ்யத்தின் இரண்டு பாகங்களில் எதில் பிரவேசித்தாலும் பரிசுத்தம், உண்மை, தேவனுக்கென்று முழுமையாக ஒப்புக்கொடுத்தல் ஆகியவற்றைக் கடைபிடித்தல் அவசியம் என்பதை மறந்துவிடக்கூடாது. கிறிஸ்துவின் கீழ் பூமிக்குரிய இராஜ்யத்தை சுதந்தரிக்கப்போகிற முற்பிதாக்களுக்கும் அப்படியே இருந்தது. அவர்கள் நீதியை விரும்பி அக்கிரமத்தை வெறுத்தார்கள். பலவீனத்தால் தவறு செய்யும்போதும், குற்றம் செய்தபோதும் மனம் வருந்தி துக்கமடைந்தார்கள். சவிசேஷ யுகத்திலுள்ள விசுவாசிகளும் அவ்வாறே மனம் வருந்தி துயரப்பட்டார்கள். ஆயிரவருட அரசாட்சியிலும் தேவ ஆவியாகிய சத்திய ஆவி மாம்சமான யாவர்மேலும் ஊற்றப்படும்போதும் அப்படியே எல்லோரிடத்திலும் நடக்கும். அந்த யுகத்தில் ஜெயங்கொள்ளுகிறவர்கள் தேவ ஏற்பாட்டின்படி உலகத்தோற்றத்திற்கு முன்பே அவர்களுக்காக தயார்படுத்தப்பட்டிருக்கிற இராஜ்யமாகிய நகருக்குள் பிரவேசிக்க வேண்டுமானால் ஜீவியத்திலும், இருதயத்திலும் பரிசுத்தமுள்ளவர்களாக மாறுவதற்கு உண்மையாக உழைப்பது அவசியமாகிறது. இழந்துபோன ஆளுகையை திரும்பக் கொடுத்தல் இவ்வாறே நடைபெறுகிறது.

### இருப்புக்கோல் ஆட்சி

கிறிஸ்துவின் ஆயிரமாண்டு ஆட்சி ஆரம்பிக்கும்பொழுது, அதன் ஆட்சியால் ஒவ்வொருவரும், மிகவும் பிரியப்பட்டு மகிழ்ந்திருப்பர் என்று அநேகர் தவறாக எண்ணுகிறார்கள். ஆனால் நடைமுறையில் அப்படியிராது. அதன் ஒழுங்குகள் முந்தைய அரசாங்கங்களைக் காட்டிலும் மிகவும் கட்டாயமானவைகளாகவும், துல்லியமானவைகளாகவும் இருக்கும். மேலும் ஜனங்களின் சுயாதீனம் குறிப்பிடத்தக்க அளவு கட்டுப்படுத்தப்படுவதால், அநேகரிடத்தில் கசப்புணர்வு ஏற்பட்டு, அதிக சுயாதீனம் வேண்டி

போராட்டத்திற்கு வழிவகுக்கும். மற்றவர்களை வஞ்சிப்பதற்கும், காரியங்களைத் தவறாகக் காண்பிக்கவும், தந்திரமாய் ஜெயிக்கவும், ஏமாற்றவும் உபயோகப்படுகிற சுயாதீனங்கள் அனைத்தும் முழுமையாக நீக்கப்படும். உண்பதிலும், குடிப்பதிலும் அல்லது வேறு எந்த வகையிலாவது நன்னடக்கையைக் கெடுப்பதிலும், தங்களைத் தாங்களே கெடுத்துக்கொள்ளவோ, பிறரைக் கெடுக்கவோ சுயாதீனம் ஒருவருக்கும் இராது. எவ்வகையிலும் கெடுதல் செய்யும் சுயாதீனம் அல்லது உரிமை எவருக்கும் வழங்கப்படாது. தேவனது புத்திரர் என்கிற உண்மையும், மகிமையுமுள்ள ஒரே சுயாதீனமே அனைவருக்கும் அளிக்கப்பட்டு, தங்களுக்கும், பிறருக்கும் எல்லாவிதத்திலும் நன்மை செய்யும் சுயாதீனமே கொடுக்கப்படும். ஆனால் பரிசுத்த இராஜ்யத்தில் தீங்கு செய்யவோ கேடு செய்யவோ அனுமதிக்கப்படமாட்டார்கள். (ஏசா. 11:9; ரோ. 8:21) அந்த ஆளுகையானது கடுமையானதாக அநேகருக்கும் இருக்கும். ஜனங்களது முந்தைய பழக்கவழக்கங்கள், நடைமுறைகள் ஒழிக்கப்பட்டு, தற்கால அமைப்புகள் உருவாக்கின போலி பழக்கவழக்கங்களும், சுயாதீனத்தைக்குறித்த போலிக்கொள்கைகளும் ஒழிக்கப்படும். இராஜ்யத்தின் அந்த ஸ்திரத்தன்மையாலும், பலத்தினாலும் அது இருப்புக்கோல் ஆட்சி என்று உருவகமாக அழைக்கப்படுகிறது. “அவர்களை அவர் இருப்புக்கோலால் அரசாளுவார்.” (வெளி. 2:26, 27; சங். 2:8–12 மற்றும் 49:14–ஐ ஒப்பிட்டுப்பார்க்கவும்) இப்படியாக, “நான் நியாயத்தை நூலும், நீதியை தூக்கு நூலுமாக வைப்பேன்; பொய் என்னும் அடைக்கலத்தை கல்மழை (நீதியான நியாயத்தீர்ப்பு) அழித்துவிடும்; மறைவிடத்தை ஜலப்பிரவாகம் (சத்தியம்) அடித்துக் கொண்டுபோகும்.” மறைபொருள்கள் அனைத்தும் வெளியாக்கப்படும். (ஏசா. 28:17; மத். 10:26)

பரிபூரணமும் நேர்மையுமான இந்த ஆட்சிக்கு எதிராக அநேகர் கலக்கக்காரர்களாக மாறும் எண்ணமுடையவர்களாக இருப்பார்கள். ஏனெனில், இவர்கள் கடந்த காலத்தில் இப்பொல்லாத பிரபஞ்சத்தின் அதிபதியின் ஆட்சின் கீழ், தங்கள் சக மனிதர்கள்மேல் ஆணவத்தோடு அதிகாரம் செலுத்தியவர்கள். பிறரது உழைப்பிலும், ஊதியத்திலும் ஜீவித்து, அதற்கு ஈடாக ஊழியம் செய்யாதவர்கள். சுயநலவாதிகளாகவும் தற்பெருமையையும் நாடும் மனப்பாங்கிலிருந்து படிப்படியாக இராஜ்யத்தின் நீதி, நியாயம் மற்றும் சமத்துவம் ஆகியவற்றைக் கற்றுக்கொள்வதற்கு

முன்பாக, அநேகர் கடுமையான, அநேக அடிகளைப் பெறவேண்டியதிருக்கும். (சங். 89:32; லூக். 12:47, 48) இந்த இராஜ்யத்தின் பாடங்கள் முதலாவது உயிரோடிருக்கும் சந்ததியாருக்கு வரும். அந்தக்காலம் மிகவும் சமீபித்திருக்கிறது (யாக். 5-ஆம் அதிகாரம்).

ஜீவாதிபதி தமது இருப்புக்கோல் ஆட்சியின் மூலமாக, நீதியும், சமத்துவமும் நிறைந்த சட்டங்களை நடைமுறைப்படுத்தும்பொழுது திரளான ஜனங்கள்: “நீதி ஜனத்தை உயர்த்தும்; பாவமோ எந்த ஜனத்துக்கும் இகழ்ச்சி” என்பதைக் கற்றுக்கொள்வார்கள். முடிவில் அனைவரும் தேவனுடைய திட்டங்களும், நியாயப்பிரமாணங்களுமே சிறந்ததும், நன்மையானதும் என்று கற்றறிந்து, முடிவாக நீதியை விரும்பி அக்கிரமத்தை வெறுக்கக் கற்றுக்கொள்வார்கள். (சங். 45:7; எபி. 1:9) அந்த ஆட்சியின்கீழ் நீதியை நேசிக்கக் கற்றுக்கொள்ளாதவர்கள் நித்திய ஜீவன் பெறத் தகுதியற்றவர்கள் என்று தீர்மானிக்கப்பட்டு ஜனத்தில் இராதபடிக்கு நிர்மூலமாக்கப்படுவார்கள். (அப். 3:23; வெளி. 20:9; சங். 11:5-7)

### நித்திய இராஜ்யம்

“கர்த்தர் பூமியின் மீதெங்கும் இராஜாவாயிருப்பார்.” (சக. 14:9) கிறிஸ்துவின் கரங்களால் ஆயிரவருட அரசாட்சியில் யேகோவா தேவனால் ஸ்தாபிக்கப்பட இருக்கும் இராஜ்யம் யேகோவாவின் இராஜ்யமாகும். ஆனாலும் அது அவருடைய பிரதிநிதியாகிய கிறிஸ்துவின் நேரடிக் கண்காணிப்பின்கீழ் இருக்கும். அமெரிக்க ஐக்கிய நாடுகளில் ஏற்பட்ட கலவரத்திற்குப்பின் தென் பகுதியிலுள்ள நாடுகள் எவ்வாறு அரசாங்கத்தால் நடத்தப்பட்டதோ, அவ்வாறே இவ்வுலகம் கிறிஸ்துவால் ஆளப்படும். தென்பகுதி நாடுகள் தங்கள் ஆட்சியாளர்களைத் தாங்களே தெரிந்தெடுத்து, சுயமாக அரசாளும் அதிகாரத்தை அவர்களுக்கே கொடுத்துவிட்டால், அமெரிக்க ஐக்கிய அரசாட்சிக்குட்பட்ட சட்டங்களுக்குக் கட்டுப்பட்டு நடக்கமாட்டார்கள். ஆகையால், அந்நாடுகளை ஆளுவதற்கு ஐக்கிய நாடுகளின் அரசாங்கமே அதிகாரிகளுக்கு முழு அதிகாரத்தையும் அளித்து நியமித்து, அமெரிக்க ஐக்கிய நாடுகளின் மத்திய அரசாங்கத்தோடு முழு இணக்கமாகும்படி செய்ய அனுப்பப்பட்டார்கள். இவ்வாறாக பூமியின்மேல் கிறிஸ்துவின்

விசேஷித்த ஆளுகை குறிப்பிட்ட சில காலங்களுக்கு ஒரு குறிப்பிட்ட நோக்கத்திற்காக இருந்து, அந்த நேக்கம் நிறைவேறினவுடன் முடிவுக்கு வரும். மனிதன் யேகோவாவின் சட்டங்களுக்கு இசைவாக சுய ஆட்சி போன்ற தேவன் கொடுத்த உரிமைகளை தனது கலகத்தினால் இழந்து போனான். தேவன் கிறிஸ்துவின் மூலமாக அனைத்து உரிமைகளையும் திரும்ப மீட்டு, மனிதன் தன் ஆதி நிலைமையை அடையும்படி மாத்திரமல்ல இப்பூமிக்கு இராஜாவாக இருக்கும் உரிமையையும் பெற்றுத்தந்தார். ஆனால் மனிதனைத் திரும்பவும் முந்தின சீருக்குக்கொண்டுவருவதற்கு, தேவன் ஏற்பாடு செய்திருக்கிற தற்காலத்தில் கிடைக்கும் அனுபவங்கள் மூலம் பாடம் கற்று, தன் மீட்புக்காக அவரவருடைய சுய முயற்சி தேவை என்பதையும், இதனை நிறைவேற்றுவதற்கு ஒரு பரிபூரணமும், பலமும் உள்ள அரசாங்கம் தேவைப்படுகிறது. கிறிஸ்து தம் ஜீவனைக் கொடுத்து உரிமையைப் பெற்றுத் தந்ததற்கு ஈடாக மனிதனைச் சீர்ப்படுத்தும் பணியை நிறைவேற்றும் கனம் அவருக்கு அளிக்கப்படுகிறது. “எல்லாச் சத்துருக்களையும் தமது பாதத்திற்குக் கீழாக்கிப்போடும் வரைக்கும் அவர் ஆளுகை செய்ய வேண்டியது.” அவரை அங்கீகரிக்காதவர்களும், கண்படுத்தாதவர்களும் அவருக்குக் கீழ்ப்படியாதவர்களும் இல்லாமற்போகும்வரைக்கும் அவர் ஆளுகை செய்ய வேண்டியது. அவர் மனிதர்களை மறுசீரமைத்து ஒழுங்குப்படுத்தும் ஊழியம் முடிவடைந்தபின், பிதாவாயிருக்கிற தேவனிடத்தில் இராஜ்யத்தை ஒப்புக்கொடுப்பார். மனிதராகிய கிறிஸ்து இயேசு மத்தியஸ்தம் செய்து ஒப்புரவாகும் பணி முழுமையாக முடிவடைந்த பிறகு, ஆதியில் இருந்தவாரே, மனிதர்கள் யேகோவா தேவனோடு நேரடித்தொடர்பு கொண்டிருப்பார்கள். (1 கொரி.15:25-28)

பிதாவினிடத்தில் இராஜ்யம் ஒப்புக்கொடுக்கப்பட்ட பிறகும், தேவராஜ்யமாகவே அது நீடிக்கும். அதே கட்டளைகளே தொடர்ந்து இருக்கும். முழு மனுக்குலமும் பரிபூரணமாக சீர்ப்பொருந்தினவுடனே ஆவியிலும், எழுத்திலும் பரிபூரணமாகக் கீழ்ப்படியும் மனநிலையை அடைந்திருப்பார்கள். ஆனால் இப்பொழுதோ தேவனுடைய பிரமாணத்தைக் கைக்கொள்ள முயற்சி செய்தல் அல்லது ஆவியில் கீழ்ப்படிதல் மட்டுமே மனிதனால் கடைப்பிடிக்கக் கூடியதாயிருக்கிறது. ஏனெனில் அந்த பூரணபிரமாணத்தின் முழு எழுத்தானது, உடனே

அவர்களை மரணத்தண்டனைக்கு உள்ளாக்குகிறது. (2 கொரி. 3:6) தற்பொழுது கிறிஸ்துவின் மீட்கும்பொருளின் மூலமாக மட்டுமே நாம் ஏற்றுக்கொள்ளப்படுகிறோம்.

உண்மையான பரிபூரண நிலையை அடையும் வரைக்கும், “ஜீவனுள்ள தேவனுடைய கைகளில் விழுகிறது பயங்கரமாயிருக்கும்.” (எபி.10:31) இப்பொழுதும் உண்மையானப் பரிபூரணத்தை அடையும்வரைக்கும் துல்லியமான நீதி நியாயத்தின் முன்பாக நிற்க ஒருவனாலும் முடியாது. ஆகையால் கிறிஸ்துவின் புண்ணியம் மற்றும் தியாக பலியின் கீழ் இலவசமாய் ஏற்பாடு செய்து வைத்திருக்கின்ற இரக்கங்கள் அனைவருக்கும் தேவை. ஆனால் கிறிஸ்து தம் பிதாவினிடத்தில் இராஜ்யத்தை ஒப்புக்கொடுக்கும்போது, அவர்களை அவருக்கு முன்பாக குற்றமற்றவர்களாகவும், யேகோவா தேவனின் பூரணபிரமாணத்திற்குக் கீழாக நித்திய ஆசீர்வாதங்களைச் சந்தோஷமாய் அனுபவிக்கும் தகுதியையும், ஆற்றலையும் உடையவர்களாக இருப்பார். அப்பொழுது பயங்கள் அனைத்தும் அகற்றப்பட்டிருக்கும். யேகோவா தேவனும் அவருடைய சீர்ப்படுத்தப்பட்ட சிருஷ்டிகளும், ஆதியில் இருந்ததுபோல் பரிபூரண இசைவுடன் இருப்பார்கள்.

ஆயிரவருட அரசாட்சியின் முடிவில், பிதாவினிடத்தில் கிறிஸ்து பூமிக்குரிய ஆளுகையை ஒப்படைக்கும்போது, ஆதியிலேயே இந்தக் கனத்திற்கு முன் குறிக்கப்பட்டிருந்த பிதாவின் பிரதிநிதிகளாகிய மனுக்குலத்திற்கே மீண்டும் அதை ஒப்புக்கொடுப்பார். (1 கொரி. 15:24; மத். 25:34) இவ்விதமாக தேவராஜ்யம் என்றென்றைக்கும் நீடித்து நிலைக்கும். நமது கர்த்தரும் அவ்விதமாகவே கூறுவதைக் காண்போம்: “அப்பொழுது இராஜா தமது வலதுபக்கத்தில் நிற்பவர்களைப் பார்த்து: (ஆயிரவருட அரசாட்சியின்போது கீழ்ப்படிதலினாலும், இசைவாக இருந்து, தயவு பெற்றவர்களைப்பார்த்து), வாருங்கள் என் பிதாவினால் ஆசீர்வதிக்கப்பட்டவர்களே (என் பிதா உங்களை ஆசீர்வதிக்க திட்டம் பண்ணியிருக்கிறார்) உலகம் உண்டானது முதல் உங்களுக்காக ஆயத்தம் பண்ணப்பட்டிருக்கிற இராஜ்யத்தைச் சுதந்தரித்துக்கொள்ளுங்கள் என்பார்.”

மனிதனுக்காக ஆயத்தம்பண்ணப்பட்ட இந்தப் பூமிக்குரிய

இராஜ்யத்தையும், அதன் மேன்மையையும், கிறிஸ்துவுக்கும், திருச்சபைக்குமென்று, அவர்களது மகிமைக்காக உலகத்தோற்றத்துக்கு முன்பே ஆயத்தம்பண்ணப்பட்டிருக்கின்ற, அதைக்காட்டிலும் மேலான இராஜ்யத்தோடு சேர்த்துப் பார்த்துக் குழப்பமடையக் கூடாது. (1 கொரி. 2:7) நாம் உலகத் தோற்றத்துக்கு முன்பே கிறிஸ்துவினால் இதற்கென்றே தெரிந்துகொள்ளப்பட்டிருக்கின்றோம். முன்னரே எடுத்துரைத்தவாறு, இப்பூமியின் காரியங்களில் கிறிஸ்து தலையிட்டு, உலக முடிவுவரை விசேஷமாக ஆட்சி செய்தபோதிலும், அதன்பின்பு கிறிஸ்துவின் மகிமை, ஆதிக்கம், வல்லமை இப்பூமியின்மேல் முடிவுக்கு வருமென்று நாம் தீர்மானித்துவிடக்கூடாது. யேகோவா தேவனின் தலையினால் கிறிஸ்து அவரது வலதுபாரிசத்தில் தெய்வீக மகிமை, வல்லமையோடு வீற்றிருந்து என்றென்றைக்கும் இணைந்து இருப்பார். அவருடைய மணவாட்டியும், உடன்கதந்தரருமானவர்கள் மேன்மேலும் பெருகுகின்ற அவருடைய மகிமையில் என்றென்றைக்கும் பங்குபெறுவார்கள். யேகோவாவினால் உன்னதத்திற்கு உயர்த்தப்பட்ட அவரது பிரதிநிதியின் (இயேசு) வல்லமையினால் மற்ற உலகங்களில் என்னென்ன அதிசயங்கள் நடைபெறும்? என்று நாம் ஆராயாமல், தெய்வீக வல்லமையின் எல்லையில்லாத, நித்தியமான தன்மையை மட்டும் நினைவுகூருவோமாக.

உண்மையாகவே இராஜ்யத்தின் எந்தப் பாகத்தின்மேல் நமது விருப்பங்கள் மையங்கொண்டிருந்தாலும், அது “எல்லா தேசங்களும் விரும்புகிறதாய் இருக்கிறது.” அதன் கீழ் எல்லாரும் ஆசீர்வதிக்கப்படுவார்கள். ஆதலால்தான், அந்த இராஜ்யம் ஸ்தாபிக்கப்படவிருக்கும் காலத்திற்காக அனைவரும் வாஞ்சையோடு காத்திருக்கலாம். மேலும், “உமது இராஜ்யம் வருவதாக, உம்முடைய சித்தம் பரலோகத்தில் செய்யப்படுவதுபோல் பூமியிலேயும் செய்யப்படுவதாக” என்று எல்லோரும் ஜெபிக்கலாம். தீமையை ஒழித்து, எல்லா தேசங்களையும் குணப்படுத்தி ஆசீர்வதிக்கும் இராஜ்யமாகிய தேவனுடைய புத்திரர்கள் வெளிப்படுவதற்கு, சர்வ சிருஷ்டியும் அறியாமையில் ஏகமாய்த் தவித்துக்கொண்டு காத்துக் கொண்டிருக்கிறது. (ரோமர் 8:19; 16:20)

\* \* \* \*